

THE KUPPUSWAMI SASTRI
RESEARCH INSTITUTE,
MADRAS.

॥ श्रीः ॥

अष्टावक्रीयम् ।



र. शेषशांयेना

विरचितं ।

—:0:—

कुंभघोणस्थेन

रा. गुरुराजाचार्येण

स्वकीय

“श्रीगोपालविलासमुद्राक्षरशालायां”

सम्मुद्य प्रकाशितम्.

—
१९१४.

आर्याः सचेतसः —

कस्य नाम नज्ञातं यदुत प्राचीनाः कालिदास बाणभट्टप्रभृतय इव अधुनातनाः प्रायेण तथाविधां सचेतस्कृतां नैव भजन्ति, नापि कुहचि-च्छक्त्या, कुत्रचित् व्यंग्यमर्यादां पुरस्कृत्य, धर्म्यं पन्थानं निरभिसूयं अनु-च्छास्त्रञ्च अवनौ प्रतिष्ठापयितुं, नवा धर्मशिरसो रसान् तदनुगुणया रीत्या सचमत्कारं वर्णयितुं, नैव भाषां पोषयितुञ्च, ईशत इति ।

प्रायेण सेयं भाषाभिवृद्धिः गद्यमयेषु ग्रंथेषु आयतते इति ह स्म वदन्ति विमर्शरसिकाः नव्याः । सांप्रतमेवेदं । नहि छन्दोनुविधायिनीं रीतिं पद्यप्रबन्धेभ्यः अवगच्छन्तः माणवकाः, संभाषणीचितां, विनाश्रमं पदार्थसंबन्धं प्रकाशयितुमर्हन्तीं च रीतिं, जानीयुः ॥ अत एव गोर्वाण-वाणी, भाषान्तरसजार्तायां विवृद्धिं नैवाश्रुत इव प्रतिभाति ॥

सर्वविद्या संवर्धनसमाजोऽपि संस्कृतभाषायां, विशिष्य गद्यमयेषु, प्रबंधेषु प्रकामं प्रीतिं प्रकाशयन् नव्यानां भाषासंवर्धनोपायप्रकारं सूचयतीव । अत एव आज्ञालेखभाषापाण्डित्येन साकं गोर्वाणवाण्यां अन्यादृशीं पाण्डितीं भजन्तः विमर्शनेन, गद्यप्रबंधलेखनेन, दुरूहशास्त्रार्थ संग्रहणेनच, अस्मा-दृशाननुगृह्णन्ति कतिपये संख्यावन्तः ॥

अतोऽयं जनः कैश्चन सुहृत्तमैः महाशयैः “अष्टावक्रीयनामनि” आख्याने नियोजितः चिरेण यथामति विलिख्य अनुष्ठित मुहूर्त्तचनश्चाभूत् ।

केदमाख्यानलेखनसामर्थ्यं. क्रमेऽल्पाधिषणा ॥

सोऽयं सौहृद उत्साहः संप्रति अस्य जनस्य तत्सम्मुद्रणकर्मणि महान्तमुद्यममुदपीपदत् । अतः संपन्नार्था प्रवृत्तिरियं भावुकाय कल्पतां

भावुकाश्च परमया कृपया दूरीकृतालस्यया शोधनरीत्याच सावधानं अमुं ग्रन्थं पठनेन समनुगृह्य अज्ञानेन, अनवधानेन, च अमुष्य जातानपभ्रं-शान् अवबोध्य सम्यञ्चि सांप्रदायिकलेखनपथे अमुंजनं अस्खलितचारिणं कुर्वन्तु इति —

रसिकजन पदपंकज प्रणयी

र. शेषशायी

कोट्टयूर,

कुंभघोणम्.



॥ श्रीः ॥

॥ अष्टावक्रीयम् ॥



यदीयसूक्तिरस्माकं भद्रकर्मविधायिनी ।

शर्मणे जगतां कृष्णस्सजीयात्सूरिसेवितः ॥ १ ॥

ताप्रशमननिरता मधुररसास्वादमत्तकविनिचया ।

सूर्याश्रिता जगत्यां जयतु सदा सा सरित्समा वाणी ॥२॥

महनीयपादसेवा दूरीकुरुते विषादमहाय ।

घटयति झटिति वरिष्ठं महिततमं भद्रमुन्नतिं च पराम् ॥ ३ ॥

अस्ति खलु कौबेर्यां दिशि निखिलभुवनमहोपकारवितरणपटुः सन्त-

ताविर्भूतावश्यायसन्ततिसमधिगतापूर्वसानुधर्मा तरुणतरानोकहनिवहपरिक-

र्मितप्रान्तभूमिः पवित्रतरकृष्णमृगाद्यासितशाद्वलप्रदेशभूषितः पटुतरनि-

नदवाचालिताशानामितस्ततस्सैरं संचरतां अवधूयमृगराजभयं धाष्ट्र्येन

तरुभङ्गप्रवृत्तानां महामात्यैरिव भृभृदन्तस्थितबलविशेषजिज्ञासया नियुज्य-

मानैरनेकैरनेकपकलभैः परिकलितगोष्ठीरसानां कषायगंधसल्लकीपलवावर्ज-

नकुतुकशुण्डादण्डाग्रभागानां वशापरिषत्समाराधनाय तानि तान्यतिगंध-

भाञ्जि मृदुलतराणि मरीचमनोहररसांतराणि आरण्यकान्योषधिपलवानि

ससंभ्रममपचिन्वतां निरन्तरमदसलिलप्रसराश्यानगण्डस्थलानां मधुरतरम-

दजलामोदमेदुरितदिगंतरागतैः आतिथेयाश्रमेष्विव कटप्रदेशेषु नित्यवास-

लुब्धैरलिकुलैः परिवृतानां दंतिनां निचयैरनुक्रियमाणवर्ष्मप्रमाणः, कचिद्दु-

र्वेशसमुदयसमुद्भूतसमीरसखसमुच्छोषितमुमहाफलावनीरुहषण्डः, कचिद-

नवरतातिशीतलामृतवर्षणपरवलाहकसमुज्जीवितजन्तुजातः, कचिन्मृग-

राजाभिहतदंतावळशिरस्थितमुक्ताफलनिकरपरिपूरितैकपदीकः, कचिन्मुनिज-

नसंवर्ध्यामानैः शिष्यव्रजसमुपानीतयाज्ञियकुशाग्रभक्षणतत्परैः आवर्त्यमान-

रोमन्थपाण्डुरमुखभागैः अपत्यैरिवोदजद्वारं पिधाय वल्कलेष्वासक्तैः स्वैरोत्सु-
वनसमुपात्तोत्कटैः हरिणकिशोरकैरासेव्यमानः प्रत्यहमतैलदापौषधिविशदी-
कृतसानुतटसमारब्धविद्याधरविविधक्रीडाविशेषशोभितः निखिलभुवनतलाव-
श्यकानर्घरत्नादिदाहनकर्मसमभ्युपगतवत्सभावः राजधानीप्रदेशइव भोगि-
कुलव्याप्ततिर्यक्पथः सुरलोक इव विविधसुरतातिशयावाप्तशोभावितानः त्रि-
लोचन इव त्रिपथगाप्रवाहप्रसाधितमूर्धा तीर्थप्रदेशइव द्विजातिगणालंकृतः
अर्यमेव विकस्वरकमलिनीप्रदर्शितवासनाविशेषः मानदंड इव भुवनाङ्गणस्य
जयपताकेव कलिराजविजयस्य आपण इव मुक्ताफलानां खनिरिव रत्नजाता-
नां अवतरणमार्ग इव साधुधर्मस्य मरुकान्तारमिव दुर्विषयरसस्थ आश्रयो
मृगाणां आवसथो हिमानां आश्चर्यभूतो हिमवान्नाम गोत्राधिराजः ॥

यस्तु मनोरमायामुत्पाद्य पार्वतीं खण्डपरशुमभ्यर्हयति स्म प्रदानेन ॥
यश्च भगीरथप्रार्थ्यमानो गङ्गां शिरसा धारयन् सागराणाम् अथवा सर्वस्या-
पि जीवलोकस्याभद्रं विद्रावयत्यद्यापि । यश्च निरन्तरवाससमुत्कण्ठपार्वती-
जानिशिरश्चन्द्रचन्द्रिकापूरप्लावनेन निगृहीतान्धतमसप्रवृत्तिः प्रतिष्ठापयति
प्रतिपन्नसमाधीनां पवित्रकर्मणां प्रधानमाचारं । यश्चानितरसाधारणैरवदा-
तैः कर्मभिरवापांशभागितां मखे । यश्च पल्लवितानोकहनिवहश्यामायमा-
नया उभयतटपरिक्षिप्तवेतसीप्रभाविस्तारितनीलावकुण्ठनया कूजत्कारण्डव-
मधुरतरमृदुशब्दया फेनपुञ्जप्रदर्शितप्रत्यभिज्ञोर्मिकया समङ्गानामन्याच कु-
टिलगत्या सरिता स्वयमभिसृतो राजते युवराज इवामिसारिकाभिः । यश्च
मूर्धा हिमस्रुतिमुद्गुह्य पादभूमिसवानिरतानां तानितान्यभीष्टानि भोगास्पदा-
नि आत्मनैवोपकल्पयन् असामान्यां महोपकारपद्धतिमिव शिक्षयति ॥

तस्यैतस्य नगराजस्य उपकण्ठे अनवरताध्ययनध्वनिविद्राविता
मङ्गलः, अनुकलमधीयमानव्रतविशेषानुष्ठानपण्डितकुलमण्डितः वेदा-
न्तार्थविचारचतुरविद्वज्जनावसथसहस्रवीथीपरिक्षिप्तप्रांतभूमिभागः विष-
यरसलोलुपतानिराकरिष्णुवचनोपन्यास कुशलविशुद्धतर विद्यार्थिनिवहव्या-
ख्यातमहिमा स्वच्छतराच्छोदसरोवरसन्ततसंभूतैरिवामलतोयैः प्रदोष-

समयसमुदितसरसललितषुण्डरीकप्रमीलनैः महितमहाश्वेतावमानकुमुदिनी-
कुलाकुलैः इन्द्रायुधप्रभाविच्छुरितोपांतभूमिभिः संहप्यत्कपिञ्जलभरितैः
सीमान्तसंभूतैः परोपकृतिबोधनायेव मूर्धा विधृतफलजालैः शीततरच्छा-
यावितरणपटुभिः नाळिकेरतरुप्रच्छन्नप्रान्तकेदारः हरिणगणचर्व्यमा-
णकुशाग्रमेदुरः पुरःप्रदेशम्, उपागतानामतिथीनां जलाशयेन पाद्यविधि-
मुपकल्पयन् परिणतफलभरावनम्रैश्शाखिभिस्सन्तर्पितातिथिवर्गः द्वारांगण
समुह्यमाननीवारराशिः अतिहृष्टमुनिदारककुल प्रणयपरिकल्पितालवालोदको
पच्छन्दितविहंगमव्यूहः, क्वचिच्छिष्यजनतासमुच्चितानाद्रारण्यक पावन
गोमयपिण्डासितप्राङ्गणः उपरितनवलभीपरिचयसमुत्कण्ठितपारावतकुलक-
लरवाप्यायितागन्तुकर्णविवरः परिसंख्यात शुष्कसमित्कुशमुष्टिडोलात्मनोहर
नागदन्तयुगलः छादिषेयपलालपुञ्जपिञ्जरभूतोपांगणशोभः सन्निहितहोमधे-
नुखुरपुटोल्लिख्यमानाजिरभूमिः उत्प्लवमानतर्णकगणानुसरणश्रान्तमृगपोतमुख
भ्रष्टदर्भकुराचितः अनवरतानुष्ठीयमानेज्यावृतमैत्रावरुणशस्त्रध्वनिमुखारितः
पृषदाज्यहविर्गन्धिपवनपाविताशान्तरालः वेदिकाप्रान्तपरिकलितकमण्डलपु-
ण्टपेटिकाचमनीयादिपात्रवर्गः उदयगिरिरिव पतितद्विजराजोदयकारी अ-
न्तरिक्षभाग इव सप्तर्षिकुलमंडितः मानससरोवर इव परमहंसालंकृतः मी-
मांसान्याय इव विशिष्यकृताधिकरणमालः विनतानन्दन इव अमृताहाराप-
नीतश्रमः जीर्णतरुरिव प्रच्छायप्रदाननिपुणः पलितशिरोभिः पारायणपराय-
णैः वेदान्तविज्ञानकौतुकिभिः मूर्तैरिवसदाचारैरच्यासिताग्निहोत्रशरणभागः
कैश्चित्पठद्विरन्यैश्चपाठयद्भिः कैश्चित्संदिहानैरपरैश्च निश्चिन्वाद्भिः कैश्चित्पूर्व-
पक्षोपक्षपकुशलैः अन्यैश्च राद्धान्तप्रदर्शकैः कैश्चिद्याकृतितंत्रप्रयोजनं विचारय-
द्भिः अन्यैश्च न्यायीयसंबन्धनिवेशनशिक्षणमारचयद्भिः परैश्चाधिकरणभेदं
सप्रकारं सयुक्तिकं च तन्त्रे प्रतिष्ठापयद्भिः कैश्चिदनुष्ठानकुशलैः इतरैरनुष्ठा-
पकैः कैश्चनोद्धृष्टपुण्ड्रधारिभिः अन्यैश्चभस्मत्रिपुण्ड्रशोभितललाटिकैः सामया-
चारकधर्मानुष्ठानपरायणैः छात्रवर्गैरच्यासिततरुमूलः कश्चनाश्रमपरिमंडलो
रराज ॥

तत्रचाधिगतसकलपरमार्थसारः पवित्रपरिष्कृतपाणिः वासोयज्ञोप-
वीतालंकृतांसप्रदेशः भस्मत्रिपुण्ड्रप्रसाधितललाटपट्टः काशकुसुमनिकाशप-
लितशिरोरुहपाशः अहिनिर्मोकपरिलघुम्यामधोवासस्संब्यानाम्यामाहितगार्ह-
स्थ्यशोभः प्रतिदिनानुष्ठितत्रिषवणस्नानेनवा प्रवचनप्राप्तखेदेनवा अभिवृद्ध-
वार्द्धिक्यप्रचारेणवा क्रियासमभिहाराचर्यमाणतपस्संप्राप्ततेजोविशेषेणवा पु-
रिक्कशमङ्गदधानः करगृहीताक्षमालः करुणमयतां मधुरापाङ्गवीक्षणेन गभी-
रतां प्रशान्तपावनस्थित्या सर्वोपास्यतां प्रसन्नवचनेन पांडित्यं पटीयःप्रवच-
नेन वीतरागितां विषयोपभोगनिन्दनेन धर्मनिष्ठतामनुभावविशेषेण ब्रह्मनिष्ठ-
तां योगाभ्यासेन मिताहारतामंगकाश्येन च प्रकटयन् नदीप्रवाहइव साधु-
तीर्थोपजुष्टः नभोविभागइवाश्रितसूर्यालोकः क्षीरसागरइव उद्गतद्विजराजमंड-
लोऽमृताशयश्च पाताळइव भोगासक्तवाताशनसेव्यमानः पाणिनिमूत्रचयइव
विहिततत्तद्धितोपदेशः समुचिताधिकारशोभितश्च सद्भेतुरिव सद्य्यासिमहितः
असत्प्रतिपक्षश्च वेदान्तविद्योदय इवानन्दमयाधिकरणासक्तचेतनः निरस्त-
मिथ्यातत्वश्च आकरस्सद्गुणानां अकूपारस्सच्चरितरत्नानां आवसथो विश्वास-
स्य अमरभवनं आनन्दानुभवचिंतामणीनां उत्पत्तिरिव धर्मस्य उदयगिरि-
रिव विद्यामिहिरस्य उष्णरश्मिरिव मोहान्धकारस्य अवदातकिरण इव गां-
भीर्यसागरस्य अन्नभिभूतो वैमनस्येन आश्रितो दयया आलिंगितो वीतरागि-
तया पतिःऋषिकुलस्य प्रधानोदाहरणं पारलौकिकधर्मस्य परिष्कारः पुराणा-
चारस्य उद्दालकोनामाऽऽसीदेको महर्षिः ॥

यस्यभार्या अरुन्धतीव वसिष्ठस्य लोपामुद्रेवागस्त्यस्य अनुगुणा अ-
हीनाभक्तिः आतिथेयतादूरीकृतालस्या अभिनवोपचारचतुरा स्मृतिरिव वेदार्थ-
स्य मातेव शिष्यवर्गस्य परिचारिकेवातिथीनां दक्षिणेवाध्वरस्य अधीतिनी पत्नी
संयाजमंत्रेषु बद्धश्रद्धा सत्कारेषु अप्रतीपगामिनी भर्तृकोपेषु रतिरिव रूपवै-
भवेन सीतेव पातिव्रत्येन शबरीव ईश्वरतोषणेन श्रीरिवसौन्दर्येण विनीतिः
विनयस्य क्षान्तिःक्षमायाः करुणा कारुण्यस्य प्रमूर्तिस्त्रिवर्गस्य पताका सती-
नां परिचचार नाम्ना कल्याणी ॥

यश्चतस्यां कल्याण्यां शीतांशुमिवक्षीरनिधिः मंदमारुतमिव मल-
याचलः मुक्ताफलमिवत्वक्सारः भुक्तिमिवज्ञानोदयः परमापूर्वमिध कर्मजातः
भूषणं कुलस्य भीषणं पापानां निष्कोषणमविद्यान्धकारस्य तोषणं विबुध-
जनानां उपबृह्मणं ब्रह्माद्वैतभावस्य निराकरणं नीचतमवृत्तीनां उदाहरणं सा-
धुकुलस्य पद्मनाभमिव संप्राप्तकमलाश्लेषं उदयगिरिमिव परमहंसोपसेव्यमा-
नपादं पाश्चात्यसन्ध्यासमयमिवानुरक्तगृहपतिमंडलं पूतञ्च ब्रह्मेवश्रुतिप्रतिपा-
द्यमानगुणगणं श्वेतकेतुनामानं पुत्रमजीजनत् ॥ यश्चापरित्यक्तशैशवया अ-
क्लिष्टरूपया अनवद्यांगया शोभयेवमाणिः शिखयेवदीपः सत्यवतीनाम्न्या
एकद्वहायन्या कन्यया भूषितश्च रराज ॥

तस्यचैवंभूतय पादमूलमासेव्य बहवस्तांस्तानर्थानवापुरहाय ॥ केच-
न धार्मिकाः धर्ममर्माधिधां प्रक्षानानामुचितमुत्तरं प्रतिगृह्य अपरिच्छिन्नमानंद-
मन्वभूवन् ॥ अन्येचअदीयमनुष्ठानमनुक्षणं पश्यन्तोदुरुहार्थेषुमिथोभिन्नेषुच
वैदिकवचस्सुतिष्ठन्ते ॥ अपरेच यदीयमूक्तिसुधामास्वाद्य तृणायापि न म-
न्यन्ते स्वभोगान् । किंचहुना समागतास्सर्वेपि समाहितविचित्रशक्तिकाः सार-
तमार्थनिर्णायकाः सफलविज्ञानसंपदः सातिशयमेव स्वस्वं वर्गं प्रत्यतिष्ठिपन्
पातुकेतरस्मिन्पथि ॥ एवं शिक्षणमाचरतोस्य शक्तिमाधुतां वैदुषीञ्च विश्वत्र
विसृत्वरीमुपश्रुत्य विद्याजिघृक्षुतया प्रेर्यमाण इव विमुच्य विषादं विचरन्
पदेपदे उद्दालाकाश्रममुद्दिश्य पृच्छन् आधाय धैर्यसंपदमस्याश्रमस्योपकण्ठ-
मुपसर्पन् कहोडनामा कश्चनमुनिकुमारकः अनुपनीतः षोडशवर्षदेशीयः अ-
न्तिकस्थवेशन्तस्यावतारतटमधिष्ठाय कृताध्वश्रमविनोदनः पयसा परिमार्ज-
न्नङ्गकानि पर्याल्लोके “क्रमहाप्रभावोमहानपसां श्रेष्ठः परमर्षिरुद्दालकोनाम ।
क्वचेदमप्राप्तसंस्कारमतिकिल्बिषभाजनं वस्तु । नूनं मयानुष्ठितचराण्यवदात-
कर्माणि । येन एतदीयसन्दर्शनसुखमनुभाविष्यते । उपासितानिदैवतानि ।
वन्द्याश्च वन्दिताः । प्रदक्षिणीकृताश्चप्राञ्चः । नह्यकृतसुकृतानामकृष्टपच्यमिव
ईदृशंपदमवाप्यते । अत्रस्थित्वा परिचरतः परमर्षिं प्रायेण कलाः प्रादुर्भविष्यन्ति ।
जननान्तरीयं खलु कर्म जनयति शुभं जातस्य । श्रूयन्तेचैहिकानिकल्याण-

कारणानि यदग्निशुश्रूषणं गुरुपसदनमकश्मलाचारः महतामनुग्रहश्चेति इत्थ-
माचरितकर्माणः परमुत्कृष्यते इति आनुभविकश्चासावर्थ इति ” चिंतया-
नस्समुपगतस्य कस्यचिद्द्वटोर्मुखात् अधिगताश्रमविभागस्सञ्जातहर्षः आ-
त्मनः कृतार्थताम्न्यमान इव विदितोद्दलकाचार्यावस्थानःप्रहः प्रतस्थे ॥
तदनुचभीतभीतइव पदेपदे निक्षिप्यदृष्टिं आधाय शिरस्यञ्जलिम् शिक्षित
इव विनयेनमंदमंदंपदमर्पयन् तरुशिखासंबन्धमानाञ्जलानिवल्कलानि वी-
क्षमाणः कुशाग्रखादनव्यग्राणि मृगयूथानि पश्यन् शुकतुण्डखंडितयवमञ्जरी-
पुञ्जपिञ्जरितांश्चानोकहाधःप्रदेशानाक्रामन् अरुणकिरणानुरज्यमानकमलमु-
खीः पद्मिनीः विस्मृतनिमेषेण चक्षुषा विषयीकुर्वन् द्वारोपान्तसंक्षिप्तनीवार
निचयमवलोकयन् सायन्तनाग्निहोत्रसमयसंबोध्यमानवैश्वानरागारनिर्गतान्
धूमोद्गमानाजिघ्रन् अवगाह्य कक्ष्याविमागमिवसन्निहितमुटजांगणमाससाद ॥

तदन्तश्चाजिरमध्ये नाळिकेरच्छदिर्निवारितोष्णकरोष्णिमनि मंडपे
चतुरंगुळवेदिकाचतुरश्रशोभिनः गामयगोमुखपारिशुद्धस्य रंगवल्लीविततशो
भाजुषः प्रापितकुशास्तरणस्य वेदिकातटस्य उपरिविततकृष्णाजिने सन्नि
हितकमण्डुलुनि पुरोनिक्षिप्यमाणताळीपुस्तकशोभिते चासने उपविष्टं शर्मो-
पदेशशुश्रूषुशिष्यजनतासंसेव्यमानम् अभिनन्द्यमानवचनैरार्यैरुपजुष्टं द्विज-
राजमिव तारागणानां, गंगाप्रवाहमिव नदीनां हिमालयमिव गिरीणामुदार
गात्रमुत्तानचक्षुपमुत्तुंगघोणं उत्फुल्लमुखारविंदं सायन्तनतया समुपह्रियमाण
कथमुत्तिष्ठामुं मुनिश्रेष्ठमपश्यत् ॥ सभयमंतिकमुपागतः प्रशांतपावन मह-
नीयदर्शनेनेव जाततुष्टिः बालिम्नाकिञ्चिदिवाहृतधृष्टिः तस्य चोद्दालकाचार्यस्य
चरणपरिसरे दण्डवत् प्रणमन् कहोडश्चायंकहोडश्चायमिति आत्मानं
निर्दिशन् न विरराम प्रणिपातकरणात् ॥ अलमलमिति आचार्यवचनेन
बलात्प्रतिषिध्यमानः तिष्ठन् अविरताश्रुधाराः परिमृज्य पाणिना बाष्पपूरो
परुद्धकण्ठः निहितमूर्धाञ्जलिः सगद्गदमेवमवादीत् “ननुभवंतः समा-
धिसमाधिगतसकलभुवनोदन्ताः । नह्यविदितम् किञ्चिदस्ति भवादृशानां ।
इमे च विषयाः पुनरुच्यमानाः भजन्त्येव वैरस्यं । तथापि भवादृशेषु

महत्स्वनिवेद्य आत्मीयं विषयं नपारयत्येकोपि सुखितुम् ॥ सति च मह-
दाश्रये गौरवमन्यादृशं बस्तूनां । उपला अपिमिहिरकरसंस्पर्शमवाप्य प्रज्वल-
न्ति महत्या शिखया ॥ अनुगृह्यताम् एष क्षणदानेन येनात्मवृत्तं निवेदायिष्यते
इति ॥ तदनु कोदोषः कथ्यतां उदन्तः संक्षेपेण आवश्यकश्चार्थो याच्यता-
मिति गुरुवचनादिष्टः न्यवेदयत् ॥ ब्रह्मसन्ततिरहं काश्यपवंश्यः वियुक्तो मा-
तरपितृभ्यां विषण्णः वेदाच्छयनेच्छुः वीतरागिणां भवतां पादमूलमुपाग-
मम् । विश्वोपकारदक्षेषु गुरुषु निवेदितनिवेदनीयाः सर्वेपि जगति कल्या-
णभाजो भवन्ति ॥ न ह्यलं लब्धुमाचार्यादन्यमभिमन्ये ॥ सिद्ध्यन्ति खलु
प्रार्थिता अर्थास्सतामनुग्रहेण । नजानामि विशिष्य वदितुं । नहि ऋते
भवद्भयः ममान्यच्छरणं । युष्माकमन्तेवासितया आत्मनः कुशलमाधातु-
कामोस्मि सर्वथा अहमशक्तोस्मि अगतिरस्मि अतिदुःखितोस्मि अन्धोस्मि
अनर्थाकूपारपतितोस्मि ॥ इयतः कालस्य नकिमपि पठन् न किञ्चिदपि-
विचारयन् नानर्थमुत्पश्यन् न हीनतामात्मनो गणयन् विहारपरायणः
तैस्तैः ब्राह्मणब्रुवैः कदर्यजनैश्चाविमुक्तपार्श्वैः अपतन् महानर्थसागरे ॥ एत-
दुद्धरणे च विना भवदीयमनुग्रहं न किञ्चिदुत्प्रेक्षे ॥ तत्परिगृह्यतामयं ।
उपनीयतां औचित्येन ॥ नियम्यतां नियोगेषु । मम सवयसश्च संगृहीत-
सर्वविद्याः सागरा इवाक्षोभ्यहृदयास्सन्ति ललामभूताः कुलस्याश्रमस्यच ॥
तेषां दर्शनेन विषीदतिहृदयं । ग्लायन्त्यङ्गानि । शुष्यतिजिह्वा । उद्भ्रमति-
दृष्टिः । खिद्यति आत्मा । न प्रसरति पाणिपादं । किं बहुना मुधाशनमपि विषा-
यते ॥ हंतहंत ॥ अहन्तु दर्पभरेणवा अज्ञानविजृम्भणेनवा अपितृकस्वभा-
वतयावा आत्मीयकर्मपरिणामेनवा कालकौटिल्येनवा भवितव्यताप्राबल्ये-
नवा न जाने केन हेतुना एवमवस्थोस्मि संवृत्तः । सदानिन्दन्ति मातरपितृ-
योनयः । परिहसन्ति पामराः । विगर्हयन्ति विद्वांसः । प्रदूषयन्ति प्रकृष्टकु-
लाः विद्रावयन्ति बन्धुता । विषादयन्तिवीतस्पृहामुनयः । परित्यजन्तिसना-
भयः । बहिष्कुर्वन्ति ब्रह्मनिष्ठाः । धिक्कुर्वन्ति धिषणाशालिनः । सत्यं परितपामि
किमयं कामवादप्रक्षारस्समचितः कुलस्यवर्णनीयः प्रथमवर्णस्य अभि-

नन्दनीयः आश्रमधर्मस्य प्रसाधनं प्रौढकुलस्य मोदनप्रकारो महितानां । हंत
 बहुधा गतं वयः नाज्ञानं । पीवरीकृतः कायः नज्ञान संपत्तिः । वीक्षिताः वि-
 हरणप्रकाराः । नमोक्षणोपायाः दाढ्यमापन्नोभुजदंडः नवाङ्गनसदंडः । सञ्चा-
 रितानि वनानि नविद्यागहनानि । धिकृताश्च महांतः नरागद्वेषादयः । अल-
 मात्माशोचनीयएवेति व्यवसितः ॥ अतोऽर्हतिरक्षितुमेनं । नान्यथागतिरस्ती”
 ति क्रियासमाभिहारेण प्रणमन् अरुदच्च ॥

श्रुत्वाच विदितधर्मा तत्र भवान् उद्दालकाचार्यः विपुलार्थतया प्रश्न
 वाक्यस्य सन्निहितकालतयाचानुष्ठानस्य संक्षिप्येत्थमुदतारीत् ॥ आयुष्मन्
 भद्रमुख, नह्यन्तरेणेश्वरेच्छां तृणमपिचलितुंपारयति ॥ नखलुसंकल्पः
 पुरुषोत्तमस्यान्यथाभवितुमर्हति ॥ परन्तुप्रयतनाय पामराणां कश्चनपरमार्थ
 वेदोगुरुस्सेव्यते ॥ सोपानपङ्कय इव उन्नतपदप्रेप्सूनां पदन्यासदर्शिन्यः प्रा-
 येण पण्डितानां वाचः ॥ दिष्टानुरोधिनी हि प्रवृत्तिः प्रसरति पुण्यपापयोः ॥
 नहि गुरुकुलवासिनस्सर्वेपि भजन्ति समानंफलं । नहि काचमणिस्सुवर्णका-
 रहस्तंगतइतिकामप्यभिख्यामावहति ॥ न कदाचित् वृथा भवेत् गुरुपसद-
 नमितितु न्याय्योवादः ॥ प्रार्थितमर्थमनधिगम्य न धीराविरमंति ॥ इयतः
 कालस्यानधोती विद्यायामशिक्षिती व्रतेषु अनुपनीतो गुरुणेति दूयते ॥ नान-
 वाप्य सम्यञ्चं समयमविघ्नेनानुष्ठायते दैनदिनिकंकर्म । उद्युञ्जानाश्चमनसो-
 दृढप्रवृत्तिमेव समयसंज्ञया व्यवदिशंति ॥ नहीदं संभाव्यते साधु ॥ समये
 समये सन्धुक्षमाणा अपि प्रक्रान्तकर्माणः नपरिणतिमभीष्टामाम्नुवंति ॥
 कालेतुलीलया समारब्धारो भजन्ति शुभोदकमेव फलं ॥ श्वस्सर्वं आलोच्य
 ते । शिक्षताञ्च भवान् अनुष्ठातव्यानर्थानंतेवासिभ्यः इति उक्त्वा कहोडञ्चणं
 कामचारवादभक्षं भवन्तोहाय सत्वथाचारं शिक्षयंतु इति निरक्षरमुन्नमितभुणा
 चक्षुषाऽवगमितार्थेषु जावालिकर्दमब्रह्मरातकांडदर्शकप्रभृतिषु शिष्यजनेषु
 ससंभ्रममासनादुत्तस्थौ ॥ सविधोपासनापराश्चवृद्धाः विद्यार्थिनश्च झटिति-
 कटिबद्धोत्तरीयाः साष्टांगं प्रणमुः ॥ उत्थितश्चायमाचार्यः अधिवृक्षाग्रमर्य
 म्णः करानवलोक्य सायंप्रणयनातिपातभीरुः अगृहीत्वैवकमण्डलुं अपरामृ-

इयैव पुण्टपेटिकां अविचिन्त्याजिमं अनधिरुहैव पादुके अन्तिकस्थितं
 अकर्दमं आश्रितपापापनोदकमत्यच्छमच्छोदसरस्सदृशं जालाशयमभिग-
 त्याचान्तः सूर्याभिमुखः अघमर्षणीर्जपन् अन्तर्जलेममज्ज ॥ जातसंभ्रमश्च
 कृतस्नानः काण्डदर्शकः स्नानादुत्थितस्य अविळंबमेव शिरोमार्जनशार्टीं सव्या
 नाधोवाससी पुण्टसाधनानि च सभक्तिगौरवं समानीयन्यवेदयत् ॥ धृतपुण्ट-
 श्वाचार्यः पुरतस्संशोच्चनिक्षिप्यमाणे उपानही अधिरुह्य धृतजलकमण्डलु-
 ना पुरोगच्छता तेनैव उपदिश्यमानमार्गः चटुलगत्या प्राविशदाश्रमं ॥
 प्रविश्यचाचांतः प्रथमतः प्रणीय पावकं तदनुसांध्यमुपासन मुपाश्रयत्
 पतिव्रतया कल्याण्यान्वास्यमानः परमेष्ठिकल्पोब्रह्मर्षिः ॥ तदनु कृतसायं-
 तनविधिषु द्विजातिषु पाश्चिमोदधौ कहोडचित्तया सहपतिते पतङ्गे रुवत्कोके
 प्रमीलत्कमले स्फुटत्कुमुदे नश्यद्दृष्टिशक्तौ अञ्चदन्धतमसांकुरे स्फुटेषु तारकेषु
 कहोडं परिग्राहयितुमिवाचार्योऽजांतव्यापृतकरे हिमकरे अच्ययनपरेषु वटुषु
 कृतदेवताराधनः किंचिदिवाभ्यवहार्य अनुष्ठिताचमनः आचार्यः अकठोरवा-
 तासेवितं परितो विहृतिपरायणमृगतर्णकमधिष्ठायाङ्गणमच्चं नियुज्यच भो-
 क्तुमंतेवासिनः स्वयमेकाकी अचितयत् । “कोसौ कहोडः । य एतावता-
 पि नाश्रावि ॥ अथवा सांप्रतमेवास्यापरिज्ञानं । यतोऽयंमृगधर्मा ॥ क-
 श्यपगोत्र इति तु सांप्रदायिकैः शिक्षितवचःक्रमैराविष्कियते एव ॥ पर-
 न्तु तस्य अज्ञताऽद्भुःखोतिभूमिं गत इति निश्चप्रचं । दुःखितस्तु तानि-
 तानि वदेत् ॥ दर्वीकरदष्टास्तु दारुणमेव औषधमभिकांक्षन्ति ॥ अजान-
 न्नेव शैशवं वयोऽगमयत् ॥ परिणतिविरसतां विहारस्यालोच्यानुभूयाचाद्य
 उपायमन्वेषते अनतीतोपनयनसमयः समाश्रयदत्रेति तुप्यति हृदयं ॥ इयत्या
 मेवाधिकारो विद्यायामस्येति केन उपायेन अवगम्येत ॥ नालमेषसर्वस्यापि
 सांगवेदस्य पारदृश्वा भविष्यती” ति विचिन्त्य विद्याग्रहणावधिबोधकमु
 पायविशेषमाहूय गृहिणीं कर्णे अकथयत् ॥ गृहीतार्थायाञ्च कल्याण्यामनुज्ञ
 याअभ्यंतरं प्रविष्टायां भुक्तवन्तश्चांतेवासिनः गुरुसमीपमुपसेदुः ॥ तदानी
 माचार्याज्ञया सर्वेऽपिछात्राः स्वेषु स्वेषु शास्त्रेषु व्यवदंत ॥ येन तत्र भवान

परिश्रमस्यात्मीयप्रवचनस्य च सफलताममन्यत ॥ त एव विद्यार्थिनः सैव विद्या । येन उपदेष्टारः परितुष्यन्तीति मनसि कलयन् अभिनन्द्य च विवद नमनुज्ञायशयितुं स्वयमपि मनसा कहोडं चिंतयन्नेव कथमप्यतीत्य जागरणं सुष्वाप ॥ गते च निशीथे अचक्षुर्व्यापारेण मनसा केवलमाकारं प्रभाभासुरं पश्यन् आचार्यः तेनैवमुक्तश्च ॥ संप्राप्तश्चायमग्रजन्मा कहोडः । अस्य च बहुतरः श्रेयोनिकरो भवत्स्वायतते ॥ नहि कालांतरमालोचनीयं । इतस्तृतीये दिवसे विधिवदुपनीयतां । विद्याव्रतस्नातायचास्मै कन्यकादीयतां । अस्यामाविर्भविष्यताचापत्येन जागतं ब्राह्मञ्च प्रयोजनं बहुकारिष्यते इति ॥ तत्क्षणे एवांतरधाच्च तेजञ्जः । आचार्यस्तु मुषितधन इव विस्मृतवेद इव झटितिस्ततो निरीक्ष्य कमप्यपश्यन् किमयं चिन्तायाः परिणामः, आहोस्वित् चित्तस्य परिस्पंदनवैचित्र्यं अथवा स्थिरभावनापरिस्फुरणभेदः इति संदिह्य दैवमेव कहोडविषये मां चोदयति । स्वप्नोपदिशितमूर्तयो भावेनमर्थं विशिष्य दर्शयति महांतः ॥ सर्वथाऽनतिपात्यः कहोडस्य विद्याग्रहणकाल इति निश्चित्य स्मारंस्मारं प्रहृष्यन् आप्रभातमक्षिणी अनपिधाय शिष्यजनताञ्चयनध्वनिविद्रावितान्गिकश्रमः प्राभातिकं कर्मानुष्ठानमुदगात् ॥

कहोडश्च कांडदशकदत्तमन्त्रमुपभुज्य भाविनं प्रथमाश्रमधर्ममभ्यसितुकाम इव स्थण्डिलशयनोऽकृतनीशारः विनिद्र एव क्षपां क्षपयित्वा प्रभातकृतस्नानः गुरुगृहमासाद्य तदुक्तं तृतीयदिवसमुपनयनायोत्पश्यन् यथा नियोगमंतेवासिभिश्शिक्षितधर्मा तत्रैव विघसमभन् उद्दिष्टं प्रतिपालन्नुवास ॥ आगते तार्तीयके दिवसे कल्पितोपकरणसंपत्तिराहूयाश्रमवासिनः समया च सर्वान्वृद्धान् आचार्यः कहोडं विधिवदुपनीय धर्माश्चावश्यकान्वाबोधयत् ॥

इत्थमुपनीतस्यापि कहोडस्य आश्रावणपौर्णमासं सामयाचारिकाः धर्माः गुरुरूपसदनप्रकारभेदाः भिक्षाचरणविधयः अभिवादनक्रमाः प्रात्यहिकानुष्ठेयार्थविमर्शा आचारव्यवस्था इत्येवमादय एव गृहीतव्या अभवन् ।

श्रावण्यांच कृतोपाकरणः सांगान् वेदान् शुक्लकृष्णपक्षभेदेनाध्येतुमारभताच्य
 र्यात् आ तैष्याः पूर्णिमायाः॥ ततो विरम्य काले कृतोपाकृतिरग्रहीत् वेदां॥
 एवं क्रमेण अनपराध्यन् आचार्यपादेभ्यः अपरिस्वलन् रेखामात्रमप्यनुष्ठा-
 नपद्धतेः अक्रीडन् अन्यैः अनालपन् वितथवचनानि अनिद्रन् क्षपाः
 अस्मरन् सुखस्य अचेतयन् देवतान्तरस्य आविष्कृतगुरुभक्तिः यज्ञियांश्च
 हरितप्रभाभामुरान् मुष्टिपरिमितान् कुशपलाशान् आजहार । असिञ्चत्
 आश्रमवृक्षकान् ॥ अवर्द्धयत् मृगपोतकान् । अपाचिनोत् बालेयानि कुमु-
 मानि ॥ अस्नापयच्च गुरुं । समवाहयच्च आचार्यपादौ । किं बहुना यस्य
 मूर्धा इद्धमाहरणेन बाहू च संभारसंभरणेन पादौ आचार्यार्थपर्यटनेन
 सर्वांगानि गुर्वर्थकरणेन अभिनन्दनीयानि अभूवन् ॥ आत्मकार्याणि ना-
 न्तरीयकाण्यन्वतिष्ठत् । इत्थं शुश्रूषमाणः कहोडः उपदशान् परिवत्सरान्
 गमयामास ॥ किन्तु परिचरणप्रकारस्यात्मीयखेदस्य चानुगुणा नासीत्तस्य
 विद्यासंपत्तिः । संहितास्वेव जातः परिचयः । न पदकक्रमके वैदिका एव
 शब्दा अशिक्ष्यन्त न सरसा लौकिकाः । एकैव शिक्षा शिक्षिता । न
 बह्वचः । न पर्याप्तमुदभूत् छन्दसि परिज्ञानं । न गणने प्रावीण्यमभजत ॥
 न निरुक्तेषु बह्वीयान् प्रवचनक्रमः । कल्पेषु तु अल्पतरो विभवः संबभूव ॥

इत्थं कृतपरिचयञ्च कहोडमंतेवासिनः गृहीतसर्वविद्याः उपाहसन् ॥

“कथामत्थ जागारित्वापि न सकलास्सांपस्कारं संपादिता विद्याः इत्यहो
 वर्षीयासां विह्वलैव प्रवृत्तिः बालिमेति तु विद्यायाः परमोपकरणमिति” ॥

कहोडस्तु “सतीर्थ्यपरिहासः परं पांडित्यनिदानं । असूया हि
 कल्पते विद्याविषयिणी विशेषेणोत्कर्षाय । नह्येवमेतेषां छात्राणामनल्पजल्प-
 नेन मम शेषुष्याः कोपि विकारः प्रादुर्भवति । सदैव खलु ध्यातव्या गुरू-
 णां श्रीसूक्त्यः न पुरोभागिनां वाचः । अनारतमासेव्यमाराध्यानां पा-
 दपङ्कजं । न व्युत्पथोत्थानं । असकृदनुष्ठातव्यो महतामाचारक्रमः । न
 मूर्खाणामाचारः । सर्वथा अपरित्याज्यो भावानुबंधः विद्यायां । अनिमेषमा-
 स्वादनीयः चरणशुश्रूषारसो गुरूणां ॥ अविकलं कल्पयितव्यो व्रतविशेषः ।

किं बहुना को वा गुणो निर्विद्यस्य पुंसः । नहि शिरस्पदतामञ्चन्ति निरा-
मोदानि कुमुमानि"—इत्थमाधायात्मनो धैर्यं अपरिचञ्चुत्यानुष्ठेयपथात्
कहोडस्सादरं सभक्तिं च महाप्रभावस्य सुगृहीतनाम्नो रम्यवचसः उद्दा-
लकाचार्यस्य वरिवस्यासुखमनुभवन् गमयामास अनेकान्परिवत्सरान् ॥

गते बहुतिथे काले आचार्यपत्नीं प्रतीक्ष्य कञ्चन कालविशेषमनुर-
हसमाहितलज्जमाभाषितुकामा उपान्तिकमाचार्यस्योपसृत्य यथाविधि प्रण-
म्य शिष्यस्य कहोडस्य एकांतशुचीनाचारान् अस्ततन्द्रां च विद्याव्यसनि-
तामुपवर्ण्यापत्यस्य श्वेतकेतोर्दारक्रियां मनसि कलयन्ती मधुरमित्थमाचष्ट ॥
“आर्यमिश्राः स्वातन्त्र्यं हि नाम स्त्रीणां विशेषतः परिगर्हणीयं वस्तु ॥ भवतां
सन्निधौ लब्धपरिचर्यामुखायाः मम तु तत् दूराद्द्वीयो निक्षेप्यं । जान-
न्त्यपि मानसेन केनचिद्दुद्वेगेन चिन्ताविशेषेण च दूयमाना प्रारभे निवेद-
यितुं । न खलु भवादृशां अविदितोर्थः कश्चनास्थीयते निवेदनीयतापद-
मारोपयितुं तथाप्यर्थत आशाविशेषेण चासौ मुखरीक्रियते ॥ न मे किञ्चिद-
पि सौभाग्यमपहीयते । कृताश्रमेधानां पंक्तिपावनानां श्वाफल्कानां कुले
अमुष्याः जन्म । निरतिशयमहानन्दसंदोहदानचतुरे निष्कामकर्मानुष्ठानवि-
स्त्याते अधिक्राधिक्रान्तेवासिजनतावितीर्यमाणविविधविद्यावितानविशेषित-
यशःकाये जगत्परिपावने भवतामन्वये लब्धमस्या दास्यमिति असेतुरानन्द-
सागरः ॥ अयमपरो महान्प्रमोदः । यदियतः कालस्य वः चरणवरिव-
स्यातोऽन्यमिन् न लगति मे हृदयं ॥ अन्यश्चायं कश्चन उत्कर्षः ।
यत्समुचिते काले अपत्यस्यासादनं नाम । कतिवा न संति जगति जाताप-
त्याः ॥ न तादृशी अहं । अथवा अत्र भवन्तः कृष्णेनानकदुन्दुभिरिव
रामेण दशरथ इव अधीतसर्वविद्येन आज्ञानतिलंघना श्वेतकेतुना खलु
पुत्रिणः ॥ तस्य किलापत्यभांडस्य दारक्रियायोग्यां दशां गतस्य कृतविद्या-
व्रतस्नानस्य वैवाहिके कर्मणि कथं न कृतो भवद्भिः प्रयत्न इति दूयते
हृदयं । कदा खलु स्तुषा मे समागत्य यज्ञशरणमुपलेप्स्यति ॥ कदावा
क्षीरक्षारिणीः होमधेनूर्दुहती कांस्यपात्रीमापूरयिष्यति ॥ कदावा यज्ञवाटे

धृतदीक्षाञ्च मां दीदृक्षमाणा वृद्धास्सुमंगलीराराधयिष्यति उचिताभ्यर्हण-
परिपाट्या । कदा खलु आलवालमंभुभि रापूर्य संक्षिप्य च सायन्नीवारब-
लिं प्रतिष्ठाप्य बहिर्वेदिकायां दीपिकाः श्वशुरयोरन्येषाञ्च वृद्धानां पादव-
न्दनमाचरिष्यति ॥ न केवलमियती स्तुषागता चिन्ता ॥ इत्थमेव कन्य-
कापि कस्मैचन दत्ता कदा मामानन्दयिष्यतीति परमो मे हृदयतर्षः ॥
यच्चास्या अधुनातिवदन्त्या जल्पितं तदपि क्षम्यतां । सत्यं हि नाम तत्
यदुत्तानबुद्धयः प्रमदा इति ॥

एवं वदन्तीं सुशीलामेनामादरेणाभिवीक्षमाणः आचार्य आह स्म ।
संप्रति सांप्रतमेवाभिहितं ॥ विपथवर्तिनीनां खलु प्रमदानां प्रमाद्यन्ति
वाचः विपरीतार्थपरिकल्पनेन ॥ श्वेतकेतुश्च विद्याव्रताभ्यां स्नात इति
निर्वृतं मे हृदयं ॥ नहीदमपुण्यभाजां सुलभं । अभिजाता कापि कन्यका
अनतिचिरेण पाणिग्राह्या भविष्यतीति न मे तस्मिन्विषये तावानुद्वेगः ॥
यावांश्च कुमारिकोद्गाहे ॥ कन्यकाजनश्च निक्षेप इव रक्षणमेव केवल-
मर्हति ॥ यावता गुणवते न दीयते तावत्येव पतति पिता दुःखपाथोधौ ॥
ऋषयश्च बालिभ्येव कन्यकानां उद्गाहकलनां श्लाघन्ते ॥ सत्यन्नामेदं ॥
उचितेचावसरे अप्रतिपादितोऽर्थनिक्षेप इव खेदाय केवलं संपद्यते खलु प्रौ-
ढीभवन्ती कन्यका ॥ यच्चास्या बाल्यवयोनिष्क्रमणं तदेव जनयितृणां
जनपदनिष्कासनं ॥ यच्चास्या मच्चकार्श्यं तदेव वंश्ययशसः प्रच्यावनं ।
यश्चांगानां प्रथिमा तदेव बन्धुसमाजद्वारस्य पिधानं ॥ सरितं प्रावृडिव
पयोधरोन्नमनकाले सान्वयं पातयति उद्वेगावर्तकलिले परीवादपयोनिधौ ॥
न केवलमिदं ॥ गुणवाननुरूपश्च जामाता जगति दुर्लभ एव ॥ न खलु
स्वयंवरश्शस्यते ब्राह्मणानां ॥ येन दृष्टमहिमा कश्चनावेक्ष्येत पतिः ॥
नः कुमारिकाचार्हति गुण्यं युवानं धीमन्तंपतिं नेदमुचितं । यद्यस्मैकस्मै च
न दीयतामिति ॥ बहवः खलुच्छात्राः शिक्षितविद्याः कृतोद्गाहाश्चाभवन् ।
संप्रति प्रथमाश्रमिणां समाजोनातीव वर्तते ॥ कन्यकानामुदर्कशुभदर्शिन्यः
प्रायेण जनयित्र्यः ॥ कुमारिकास्वायतंते मातृणां प्राणाः । भद्रमुखि श्रूयतां

संकल्पः ॥ इदानीमन्तेवसंश्च कहोडः अनतिचिरेण स्नास्यति ॥ सद्गुण-
श्चायं ॥ सर्वविधेनापि मां शरणमुपागतः । किन्नजानीषेऽस्य कुलीनतां
व्यसनितां चारित्रञ्च ॥ अविचारः खल्वनर्थाय ॥ उभयोश्चानयोः उचितो
विवाहविधिः ॥ प्रायेण मन्ये तथैवानुष्ठातव्य इति ॥

ततश्च सा साध्वी मधुरमुपसञ्जहार ॥ “नजानेकिमपि ॥ विधि-
प्रतिनिषेधाभ्यां किलाहमवगच्छामि हितमहितं वा । कुलवधूनां गोपायितारः
पतय एव ॥ विना अमितमुखदातारं पतिं कावान्या देवतानाम । चापल-
मेव मामचोदयदेवं ॥ क्षम्यतां । विदितवेदितव्याश्च प्रभवन्ति भवादृशा
लोकस्य शुभमशुभं वा प्रकल्पयितुं ॥ अनुरूपश्च कहोडः कुमारिकामर्ह-
तीति सन्निहितोऽजवास्तव्यानां वृद्धतापसीनामवगाहनकालिको वचसां
प्रचारः । श्वेतकेतवे च उत्तरतारवास्तव्याः कांडलावपितामहादयः अमु-
माश्रममनुपदमागच्छन् इति श्रूयते ॥ किमधिकजल्पनेन । दीयतामाज्ञा ।
तमी च विभातप्राया । आवसथिकश्च व्यापाराः ब्रह्मीभवन्ति” । इति
प्रणम्य लब्धानुज्ञा अन्तः कुटीरं आससाद ॥

आचार्यश्च प्राभातिकं कर्म परिसमाप्य कहोडमच्छापयन् गमया-
मास कञ्चन कालं ॥ श्वेतकेतुरपि अनुष्ठितस्नानकधर्मा सर्वोपभोगक्षमाया-
श्रमाय सन्नद्धः कहोडमपि करुणयान्वच्छापयन् तारामैत्रीमाबबन्ध ॥ क-
होडोपि अल्पीयस्त्वादञ्चेतव्यवेदभागस्य अनुष्ठितचरत्वाच्च व्रतानां स्वल्प-
मपि कालं भक्तिपरीवाहमेदूरैराचार्योपसर्पणाद्यैः अनवरतचिन्तनाभूयिष्ठैः
प्रबन्धाधिगमप्रकारैः श्वेतकेतुकृतसाहाय्यकेन लग्नोपायेन भूयस्तरां ज्ञात-
व्यार्थसंपत्तिमुपचिन्वन् आचार्यानन्दपात्रं भवन् मार्गशीर्षान्तांश्च मासा-
नतिवाहयामास ॥ सुमंगोत्तरतारवासिनः आश्मरथ्यप्रभृतयः अन्तेवासि-
मुखेनाधिगतश्वेतकेतुवृत्तांताः समुचिते च काले कन्यकामस्मै दित्संतः
प्रत्यपालयन् भागधेयपरिपाकं ॥ पुंसानुजाच उद्दालकपुत्री अनुतिष्ठती
वैखानसी वृत्तिं संवर्धयन्ती च आश्रमवृक्षकान् प्रत्यहमुपचीयमानयाङ्गशोभया
विराजन्ती, शिक्षितविद्याचारा रेखामात्रमपि स्वपथादप्रच्येवन्ती अतिष्ठत् ॥

इत्थंभूते च व्यतिकरे विरमयन् विशेषाच्चयनानि अंकुरयन् आतिशि-
शिरान् हैमनपवनान् प्रकल्पयन् पथः परिशुष्ककर्दमान् परिम्लापयन् पङ्केरु
हवनानि परितापयन् पान्थनिवहान् गाधयन् सरित्प्रवरान् उल्लासयन् उप-
सरणोक्षणः उपक्लेशयन् उद्यानलताः जृम्भयन् जंभीरवृक्षकान् पिशङ्गयन्
शालेयक्षेत्राणि उद्दीपयन् राजवर्गान् उदग्रयन् त्वचिसारान् प्रभूतयन् पाण्डुर
सैकतानि उन्निद्रयन् शार्ङ्गधन्वानं उपद्रवयन् शरदं संघटयन् यूनां मत्तका-
शिनीस्वयंग्रहपरिष्वङ्गं उदञ्चयन् श्वश्रेयसमार्गान् उदियाय हैमनोवासरः ॥
तदाच तैष्यां पूर्णिमायां ऋषीन् आचार्यानन्यांश्चाभ्यर्हणीयानभिपूज्य
ग्रथाविधिगृहीतस्याध्ययनस्याज्ञानागतान् दोषान्निवर्तयितुकामः उपोष्य पर-
दिने आचार्यस्य यज्ञियेद्धमाहरणमनुष्ठाय निवृत्तमिथ्यार्थितदोषः कहोडः
आचार्योन्तिकमासेव्य गुरुदक्षिणां प्रणम्य प्रार्थयामास । आचार्योपि तदीयः
शुश्रूषामेव बहुमन्यमानः प्रशस्य दृढतरां भक्तिं प्रयुज्यचाशिषः उपाग्राय
•मूर्धनि तमित्थमावभाषे ॥ “ अये वत्स कहोड संप्रति युक्तः कालोद्वि-
तीयाश्रमाय ॥ विनाआश्रमान्तरपरिग्रहं नसाधुमन्ये स्थितिं भवादृशानां ।
ताः खल्वन्यादृश्यः तेषां प्रकृतयः ॥ येच जातमात्रा एव महान्तं वैरङ्गि-
कस्वभावमवाप्य परया ज्योतिष्मत्या वृत्या पश्यंतः लोकोपकाराय केवल-
मवतरन्तः पृथिवीं प्रवर्तयन्ते नैष्ठिकचर्यायां । तेतु परमं साहसमाचरन्तीति
योगशास्त्रमुद्धोषयति ॥ अननुभूय वैषयिकं प्रवर्तमानो विरागिपथे न
चिरमद्वातिष्ठतीति हि निदानं महतां गार्हस्थ्यस्य ॥ किं बहुना वातापि-
नियन्ता च तत्रभवान् कुंभसंभवः चरमे वयसि लोपामुद्रया सहचरितधर्मा
बभूव ॥ अतो भवते मम कुमारिका आयुष्मती सहधर्मचारिणी दातव्येति
मे निर्णयः ॥ अनतिचिरेण व्रतस्नानमपि भविष्यति । सन्ति पक्षान्तराणि
धर्मशास्त्रेषु देशं कालञ्चानुरुद्ध ॥ क्रियतां गौणोपि व्रतविधानमार्गः ॥
मामकसङ्कल्पश्च इत्थं । वसन्ते पुण्यदिवसे भवतः कुमारिकायाश्च उद्वाहो,
निर्वर्तनीय इति वचनं व्याजहार ॥ श्रुत्वाचेदं कहोडः सम्मूर्च्छितलज्जः
स्वेदांभःपरीतमूर्तिरवनम्य वदनं सगद्गदकण्ठः पुनरवादीत् ॥ “आचार्याः

दोषानभिष्वंगिषु भवादृशां वचस्मु जाने प्रामाण्यमनुपमं । पितुर्वचनप्रामा-
 ण्याद्धि रेणुकानन्दनः मातुश्शरोऽच्छिनत् ॥ विचित्रा एव चेतसां प्रवृत्त-
 यः ॥ जायमानश्च सन्देहः गुरुपदेशेनापाक्रियते ॥ अतः पृच्छामि ॥
 मा च भूदमुष्मिन् प्रतिघा ॥ न हि विन्दुपरिमितोपि व्यत्यस्यते भवता-
 माज्ञाप्रकारः ॥ चेतसि समारूढश्चार्थसन्देहः विनार्थनिर्णयं न नश्यति ॥
 भवतो विद्यावंश्येनामुना अपत्यपर्यायेण कथं भवदीया कन्यका परिणेया
 स्यात् गुरुवच्च गुर्वपत्ये वर्तनमनुशिष्यते छात्राणां । श्वेतकेतावपि दृढा
 भक्तिराबद्धेति” ॥

निशम्य आचार्यः प्रहसन्नर्थतुन्दिलेन अपि न जानीषे देवयानीं
 कथामिति वचसा सावहेलं प्रत्युत्तरयन्-क्रियतां मदाज्ञेति राद्धान्तयन् कहो-
 डशिक्षणाय श्वेतकेतुं कटाक्षयन् पुरस्थिते सरसि माच्छादिनं कर्म कर्तुम-
 गात् ॥ श्वेतकेतुश्च विषयभेदेन व्यवस्थापयन् कहोडमकलुषहृदयं चकार ॥
 स चाङ्गीकृत्य सर्वं व्रतस्नानप्रकारं श्वेतकेतोश्शिक्षमाणः एकमृतुं गमया
 मास ॥ स्सुमंगोत्तरतारवासिनः पारायणपरायणाः वृद्धाः समुचिते काले
 उद्दालकेन अयाच्यन्त श्वेतकेतवे कन्यकां ॥ ते तु अनभ्रामिव वृष्टिं अकु-
 सुमोदयामिव फलसमृद्धिं अखलसंवाधामिव बुधगोष्ठीं असत्यदूरीकृतमिव
 प्रियवचनं अनुभूय परमांधृतिं अनुक्षणं “अहो धन्यास्मः यल्लब्ध इदानी-
 म्दालकस्य संबन्धः ॥ अन्यदिदं कौतुकस्थानं यद्गुणवान् श्वेतकेतुरस्याः
 पतिरिति परं प्रहृष्यामः ॥ यत्साद्धितमा उद्दालकार्यपत्नी कुमारिकायाश्च-
 श्रूः नश्च संबन्धिनी । निरस्तश्च विधेर्विरूपघटनासंकल्पः । यत् कुलेन
 शीलेन आभिजात्येन साधुतमाचारेण सरसभाषणेन चातीव महितास्संब-
 धिनो जाताः” इति वरिष्ठगुणप्रकाशिका वाचः विस्तारयन्तः विशिष्ट-
 मानन्दमन्वभूवन् ॥

तदा उभये च समुह्य “वसन्ते प्रादुर्भवति निर्वर्तनीय उद्वाह-
 विधिरिति निरचैषुः ॥ उभयेऽपि च्छात्रान्वन्धुभ्यो भावुकं निवेदयितुं प्रैष-
 यन् । विज्ञातश्वेतकेतूत्सवाः यथाकालमागच्छन् कौतूहलेन बन्धवश्छात्राश्च ।

इत्थं सुमङ्गाया दक्षिणोत्तरतीरं सर्वमपि ऋषिकुटुंबकेन च्छात्रवर्गेण चाधि-
 ष्ठितं विरेजे ॥ व्यतीते च शिशिरऋतौ वसन्तसमयोऽपि कहोडमनुकुर्वन्नु-
 दियाय ॥ तथाहि तीव्राणि दुश्चराणि ब्रह्मचर्यव्रतानीव जीर्णान्यमधुराणि
 पर्णानि समापयति ॥ मौसलस्नानेन संभृतशरीरमलानीव शिशिरकालोपचि-
 तानि अवश्यायपिण्डातकानि दूरीचकार ॥ मूर्धाधृतानीवेन्धनानि अव-
 रोप्य हर्षमिव पल्लवांकुरान् परिपोषयति ॥ विधूयाज्ञानान्धकारं प्रहर्ष-
 यति स्म पांडित्यफलोद्गमप्रदर्शनपरिपात्र्या ॥ श्रुतीरिव मायूरीः केकाः
 प्रगुणयति ॥ केशश्मश्रुनखानीव याप्यानि तमालपर्णपलाशमुकुळानि परि-
 त्यजति ॥ अच्छतरज्ञानमिवामृतदीधितिमाविष्करोति । अनवरताध्ययन-
 मिव सदागतिं सृजति । परतन्त्रतामिव कुटजसन्ततिं क्षिणोति ॥ स्वात-
 न्त्यामिव दर्शितफलां चूतवाटीमंकूरयति ॥ विद्याव्रतसंगमिव नवमालिका-
 सहकारसंपर्कं सरमाविष्कुरुते ॥ यस्य खलु कहोडस्येवानतिचिरेण माधवी-
 शोभा परमरमणीया भविष्यति ॥

तादृक्षेच सममये पुष्प्यत्पलाशे संलपच्छारिके कूजत्पिकयुवतौ मि-
 ळ्मालिन्दसंरावे वेल्लत्सदागतौ अंकुरत्पल्लवे वसन्ते चैत्रे मासि पूर्वस्मिश्च-
 पक्षे सुभगंभावुकतारागुणोपेते दिवसेचैकस्मिन् श्वेतकेतुं पुरस्कृत्य उद्दा-
 लकादयः उदित्वरहर्षाः प्रतस्थिरे कन्यावरणाय प्रगुणगुणाभिः कर्णजा-
 हलंबमानताळीपत्रताटंकाभिः कुंकुमच्छुरितललाटपट्टिकाभिः जातीकुसुम-
 मालासमुल्लसितकेशपाशाभिः करधृतफलमल्लिकाभिः उल्लूध्वनिभूषितमु-
 खीभिः प्रमदाभिः सह समङ्गोत्तरतीरं ॥ तत्रचोत्तरतीरे परिष्कृतायां पर्ण-
 शालायां परितः संस्तीर्यमाणेषु वेत्रासनेषु उपवेश्य समागतानुद्दालकादीन्
 अनतिक्रम्य समुदाचारं प्रख्याप्य वाग्दाननिश्चयं इतस्तृतीयेदिवसे तत्रैव
 वयं समागत्य अनतिलंघ्य भवदाज्ञां निर्वर्तयामो दारक्रियांपुरेति सभाया-
 मुत्थाय वदन् अश्मरथः साधु तेषां सम्माननामकल्पयत् ॥ तत्रैव तां रज-
 नीमतिवाह्य श्वःप्रभाते कृतप्राभातिककर्माणः आचार्यप्रभृतयः तस्मिन्नेवन्धु-
 समाजे कहोडाय कन्यका मदीया दातव्या तस्मिन्नेव मुहूर्ते इति निश्चित्य

तयोरुभयोरुद्धाहाय संभारान् संभरितुमाज्ञायान्तेवासिनः सूपादीनाभ्यवहारिकांश्च यथावकाशं यथालाभञ्च समपादयन् ॥ कल्याणपूर्वदिनेचाचार्याणी साकंपरिमिताभिः बन्धुवृद्धाभिः साक्षतकुंकुमपात्रहस्ताभिः यथाचारमाश्रमस्थिताः कुमारिकाः वृद्धाश्च सुमंगलीर्यथासमयं समाह्वयत् ॥ आचार्योप्यन्तेवासिमुखेन सर्वेभ्यो निवेदयामास सुतापरिणयमपि ॥ कल्याणविळंबमसहमानइव भानुरपि झटिति सागरे ममज्ज ॥ आचार्यसुतापरिणयमहोत्सवमाशानामाशुभोधयितुमिव सानुरागा सायन्तनी क्षणादेवदुद्राव ॥ द्विजराजोपि साक्षादानन्दमनुभुभूषुरिवनभसो मच्छमानञ्छ ॥

प्रभातायाञ्च शर्वर्या आचार्यादयश्च महान्तः स्नातोत्थिताः कलितपुण्ट्राः अर्यम्णे समर्प्य जलाञ्जलीन् कृतोपस्थानाः यावता आश्रममुपावर्तन्त तावतैव कुतूहलिनश्छात्रास्तदन्येच बाह्ये आभ्यन्तरेच चत्वरे विधायकायमानं कदलीस्तंभैस्सतोरणैः परिभूष्य महायोगिनां पण्डितानां मन्त्रकृतां छात्राणामन्येषाञ्च यथार्हं विष्टरादिभिः स्थानं विभज्य कृतप्रातराह्निकाः प्राञ्जलयंस्समागतानपरिभूय सभ्यञ्चयितुं धृतकच्छाः विनया इव मूर्तिमन्तः उपाश्रममेके उपद्वारमन्ये अधिकत्वरमपरे कतिपयेच महानसे इति धृतमर्यादाः अप्रमादेनाभ्यर्हयाञ्चकुरम्यागतान् ॥ आचार्याणीप्रभृतयश्च प्रमदाः आभ्यन्तरे चत्वरे चतुरश्रे वेदिके द्वे निर्माय सर्वतश्च रङ्गवल्लीविलेखनचातुर्येणाचित्रीयन्त भित्तिकाः प्रघणान् प्रांगणानिच ॥ तत्र पौरोहित्यमभ्युपगतः वापर्यायणिः स्वीयेन लोहजंघेन अन्तेवासिना समागत्य उपवेदि प्रकल्प्यानि मार्तिकानि शरावाणि अंकुरस्थालीपात्राणि प्राज्याज्यभाजनानि लाजपूर्णानि शरावकाणि आर्द्राक्षताहितशोभानि नीरंध्राणिचालीकानि देवताबलिभाञ्जि पिशंगवर्णभासुराणि कर्करिकानिकराणि साम्राणि कदलीपत्राणि हरितायमानाः कुशपूलीः अतिशुष्काःस्थविष्ठाश्च परिसंख्याय निबद्धाः समीधः सन्निधिस्थापितानि उदकुण्डादीनि उपान्तकल्पितञ्च कञ्चिमश्मानं आग्नेयनञ्चतुन्दिलपात्रं सर्षपप्रभृतीनिरक्षासमालंभनानि हरिद्रितान्युपवीतसूत्राणि अन्यानित्रीहितण्डुलप्रभृतीनि यथावकाशमुपपाद्य

शुभंयौ मुहूर्ते त्वरयामास वधूवरौ वेदिमुपागन्तुं ॥ तदानीं प्रभातप्रभृति अ-
लंकरणाय प्रवृत्ताः वृद्धाः अभिज्ञयुवतयश्च प्रथमतश्शिखामार्जितायाः अ-
भिनवैराहितशोभैश्च ताळीपत्रैः ताटंकशोभां, वेणीकरणेन कौशिकीं भूषां,
कुंकुमचन्दनैश्च ललालाटिकं परिकर्म, अलक्तकरसेन पादप्रसाधनं, शलाकाञ्ज-
नेन विशाललोचनपरिष्कारं, पाण्डुरशंखेन बाहालंकारं, क्षुद्रशंखिकाभिरूर्मि-
काविधिं, विचित्रतरविन्यासविख्यातहेमसूत्रिकया ऋण्ठभूषणं, कुरवकमालती-
कुमुमैर्मालिकारचनाञ्च, विधाय अहते मङ्गल्येच वाससी परिधाप्य,
सामयिकांश्च, धर्मानवबोध्य वेदिं स यः कुमारिकाद्वयं तत्तदीयाः
प्रापयामासुः ॥ उभौच कुमारौ यथोचित्तमलंकृत्यातिपतनं कालस्या-
सहमानः पुरोधः प्रवेशयामास तत्र प्रदेशे । आगतास्संबन्धिनः
पण्डिताः अन्ये च यथायथमासनं भेजिरे । तत्र द्वयोरपि जाया-
पत्योः परस्परं प्रच्छन्नप्रसरा आहितकूणीभावमाधुर्या स्वच्छन्दावकाशा-
लाभेन चिराय स्नमिळन्ती पुरस्थितजरठजनसमासादितभीतिः मन्दाक्षमन्दि-
ततारका श्वेतत्रिभागावशेषितकनीनिकाविन्यासचतुरा प्रेमप्रकर्षव्याख्यात्री
रसाद्रा दृष्टिः सरोजे इव मधुकरी सौत्सुक्यं पपात ॥ तदनुच पुरोधः प्रद-
शितेन विधिना प्रणम्य तौद्वावपि जायापती उपाक्रमेतां वैवाहिकविधिं
विधातुं । तत्रच श्वेतकेतुमश्मरथो मनीषी सगोत्रप्रवरं आत्रिपूरुषमाह्वय
स्वामपि कन्यकां तथानिवेद्य उदकधारया सह संपूज्य वराय ददौ ॥ तदैव
उद्दालकाचार्योपि सपत्नीकः कहोडमामन्व्य कल्याणीं सहधर्मचारिणीं
निवेद्य कहोडपाणिना अस्याः पाणिं ग्राहयामास ॥ द्विजातिवरिष्ठाश्चाशि-
षस्समभ्यधिकाः प्रयुञ्जानाः आर्द्राक्षतानधिशिरः आरोपयामासुः वृद्धाः ॥
मुनिकन्यकाश्च सहर्षं गाथाः मुक्तकण्ठं कलञ्चजगुः ॥ तदानींवरणस्रजा-
विभूषितौ द्वावपि वधूवरौ सप्तपदीं परिक्रम्य लाजैर्जुहुवतुः । इत्थंनिर्वर्त्यमा-
ने विवाहे उभे अपि कुमारिके आत्मनोः कृतकृत्यतां वीक्षणविशेषेणाभि-
व्यञ्जयन्त्यौ महानिधिलाभे इव परांतुष्टिमाविश्चक्रतुः ॥ संबन्धिनः सह-
र्षा अभवन् ॥ ब्राह्मणाश्चसमतृप्यन् । जरत्यश्चानुरूपबधूवरदर्शनेन चक्षु-

षोस्साफलयमवापुः । आतिथेयतृप्ताश्चाभ्यागताः साधु प्रशंसन्तः प्रतस्थि-
रे ॥ केचन संबन्धमनयोः प्रशशंसुः । अन्येतु आनुरूप्यमीडांचक्रिरे ॥
अपरेपुनः विधिं विशेषतः तुष्टुवुः ॥ इतरेच संभाराहरणचातुर्यमावेदयन् ॥
परेच परिषद्विशेषं व्यशिशन् । एवं निर्वर्त्यमाने सांगेच विवाहे संबन्धिनोऽ
न्येच निर्विशेषमभ्यर्चिताः परामुदमवापुः । कदाचित् मृष्टान्नभोजननिमंत्रणेन
कदाचित् विदग्धगोष्ठीबन्धनलौल्येन, कदाचित् छात्रपरीक्षाक्रमचातुर्येण,
कदाचित् वधूवरविलासव्याख्यानेन, कदाचिदात्मनस्सफलताप्रशंसनेन,
कदाचिदाश्रममृगतर्णकविहरणेन, यथावकाशमुषित्वा अधिगम्याचार्यनुज्ञां
संबन्धिनः साधुशिक्षित्वा पुत्रिकां स्वस्वमाश्रमं प्रपेदिरे ॥

तदाप्रभृति श्वेतकेतुपत्न्यपिप्रत्यहं श्वशुरयोः पादाववादिष्ट । इष्टि-
कर्मणीषदपिवैकलयन्नाभजत ॥ आश्रमालेपने आहितश्रद्धा अभवत् ॥
अतिथिसत्कारेषु आदरवती रराज ॥ नीवारतण्डुलावघातेषु नीरंध्रप्रेमाऽ
भवत् ॥ न पथि कालमयापयत् ॥ श्वशुरयोरन्येषाञ्च एवमनुतिष्ठन्ती आ-
श्रमस्य कुटुंबस्य कुलस्य अथवासर्वेषां प्रतिव्रतागुणानां, महाशीलानाञ्च
तापसीनामादर्शमिवात्मानं दर्शयन्ती प्रधानतया बभूव ॥ श्वेतकेतुश्च तया-
सहचरितधर्मा नित्यान्नैमित्तिकान् श्रौतान् स्मार्तांश्चधर्मान् यथाविधि सम-
नुतिष्ठन् तस्यां कालोत्तबीजाया वसुन्धरायामिव सस्यफलम् अचिरेणापत्त्यरत्न
मेकमलभत ॥

कहोडपत्नी कल्याणीच चिरसहवासपारिचितेपि कहोडे न लाघव-
मभजत ॥ महत्येव प्रत्यूपे आवसथिकानि निरवीवृतत् कर्माणि ॥ प्रातः
पूजोपकरणानि समपीपदत् ॥ स्नानविशेषेणात्मनः शौचं समचीकृतपत् ॥
तानितानिच स्थानानि उपालील्लिपत् ॥ होमधेनुसमर्हणामचीकरत् । तदनु
नीवारानवजघान ॥ चुल्लीकर्मणि प्रागल्भ्यं दर्शयन्ती पपाच ॥ आतिथेयेषु
आहितश्रद्धाऽभवत् ॥ नस्म विस्मरतिगृह्याण्यावश्यकानि कर्माणि ॥ परां मु-
दमवाप भर्तृशुश्रूषायां ॥ ययाच उत्पत्यनुगुण आकारसन्निवेशः, आकानु-
विधायिनी प्रज्ञा, प्रज्ञाप्रतिमाचाचारसन्ततिः, आचारानुकारि शीलं, शीलानु-

रूपा शुचिता, शुचितानुकारिणीभक्तिः, भक्तिसदृशीचातिथिवर्गावाप्तिः, अतिथिवर्गसमुचितान्युपकरणसंपादनानि इति परस्परं सविशेषाणि व्यधायि-
षत ॥ यस्याः खलु, लतायामिवबन्धुवर्गेषु प्रेमानुबंधः, आश्रमवृक्षकेष्विव
स्वाङ्गेषु स्नेहदर्शनं, कुरवृकवृताविव कुन्तलभरेषु परिशीलनाप्रकारः, सखी-
ष्विव पतिचरणशुश्रूषामु भावोत्कर्षः देवतास्विवातिथिवर्गेष्ववादराधिक्यं
अन्धकारेष्विव खलेषु चक्षुरनुन्मीलनं, स्वावयवेष्विव आवसथिकेषु परि-
कर्मपरिपाटी मातरीव त्रेतायां त्राणप्रावण्यं असत्येष्विव कामुकेषु वागनुल्लासः
उदधाविवाशये दार्व्यञ्चाभवत् ॥ या तु चञ्चलतां विद्युति ननुद्धौ, कठिनां
प्रावसु नचेतसि, कौटिल्यं पलाशकुमुमेषु न भावप्रकाशेषु, चञ्चलां नर्मालापेषु
नातिथिसत्कारेषु, खण्डनं शुष्ककाष्ठेषु नाज्ञामु, प्रतिलोमगामितां आवर्तेषु
न समुदाचारेषु, कलुषतां वार्षिकनदीप्रवाहेषु नानुष्ठानविधिषु इति नियमयन्ती
नियमपरा नितरां रेजे ॥ साचेयं क्रमेण वसन्तेनेवाचार्येणोत्पाद्यमाना स-
लिलसेकेनेव प्रत्यहमन्नादिना वर्धमाना मालाकारस्येव उपदेष्टुरसिधाराचार
शिक्षणेन चारूलास्यमाना वसन्तसमीरणेनेव वपुषाप्रतिपन्नलावण्यांकुरा ऋ-
तुनेव वयोविशेषेण जातपुष्पा कुसुमोद्गमेनेव विभ्रमाविर्भावेण शोभमाना-
मधुकरेणैव पत्या समास्वाद्यरसा फलोदयस्येव अपत्यस्य अलाभेन किञ्चि-
दिव न्यूनतां भजन्ती वरिवस्यामुखेन केवलमात्मानं प्रीणयन्तीप्रौढीभवन्ती
लतेव चीरमस्थात् ॥

चिरयन्त्याञ्चास्या अनपत्यतादशायां वन्ध्याश्रमवृक्षदर्शनेनेवात्मनो-
धृतिमविन्दन्नाचार्यः तात्कालिकानि रक्षाबन्धनानि, प्रत्यहमनुष्ठेयान्यश्चत्थ-
प्रदक्षिणानि, काकबलिभूतानि दृश्यत्रानि, शुचिसाध्यानि सन्मत्रावर्तनानि,
विशिष्यवितीर्षाणान्यातीथियोपकरणानि, अनारतमनुष्ठीयमानानि तापसी-
समाराधनानिच साधु संपादयामास दुहितुः ॥ सन्निहितावसथतया चाचा-
र्यस्य अनवरताभ्यसनीयतयाचाधीतबहुलशास्त्राणां कुशलतया च धर्मप-
त्न्याः अजातपुत्रकतयाचात्मनः बहुलतया सतीर्थ्यवर्गस्य अजानन्नेव कौ-
टुंबी वृत्तिं सन्ध्योपासनेन, वैश्वानरपरिचर्यया, देवताराधनेनातिथीवर्गसत्का

रेण अनवरताच्चयनेन च कहोडः कालं गमयामास ॥

अतिक्रामत्सु चाहस्सु तत्कालपचेळिमेन महदनुग्रहेण, प्रतिबंधक-
दुरितदूरीकरणेनवा साचाचार्यसुता गर्भमधत ॥ जाता च दोहदेषु प्री-
तिः । क्रमेणवपुः काश्यमाप ॥ पाण्डिमाच वपुषि पदन्यासमकरोत् । नि-
श्वासाश्च समाधिकाः प्रादुरासन् ॥ करणीयेष्वपि कर्मसु श्रमाद्वैमुख्यमभ-
जत । मञ्चोपि क्रमेणात्याक्षीत् ऋशिमानं ॥ कुचावपि नीलमुखौ प्रत्यह-
मवर्द्धेतां । तदानीमाचार्यः सभार्येव श्वेतकेतुं सजानिमाश्रमे निधाय सां-
वत्सरिकेष्टिं अनुष्ठातुं यज्ञियद्रव्याण्याजिहीर्षुः द्वित्रान् मासान् समचा-
रीत् ॥ अतिक्रान्तेषु कतिपयेषु मासेषु मैथिलेन प्रेषिताश्च दूताः तत्र
तत्राश्रममण्डलेषु इत्थं राजाज्ञां प्रकटयामासुः । “अनुष्ठीयमाने च सत्रक-
र्मणि वन्दिना विदुषा परीक्ष्य संमानना अनुष्ठास्यते पण्डितानां । वित्ते-
यत्ता तु न निष्कशतादपहीयेत ॥ अथवा वंशक्रमेण पाल्यमानो महान्
ग्रामो वा ॥ आजिगमिषवश्च मासात्पूर्वमेवागच्छेयुरिति ” श्रुत्वा एतत्
कहोडः अतीव ईषणाकोटौ आटीकमानमानसोवभूव ॥ अनेषणः द्विजा-
तिः अचपलः कपिः अप्रमादस्तारुण्यमद इत्येते जगति दुर्लभा ॥

प्राप्तकाले तस्यास्सीमन्तिन्याः पुंसवनादिकं यथाशक्ति चकार ।
धृतगर्भया च देव्या प्रेष्यमाणः सभां जिगमिषुः पाण्डित्यभ्रंशमाशंकमानः
आवर्तयति स्म गृहीतान् सांगानपि वेदान् विनाकालनिर्णयं । जातुचित्
अनवरताच्चयनध्वनिमुखरिताशः स्वपन्ती भार्या समया विभक्तासनो या-
वान्नेशीथमधीयानः कहोडः “मा कलय आम्नायावर्तनमकाले इति निषे-
धाक्षराणि क्लानिचिदश्रुणोत् । “श्वः परश्वो वा राजसभा प्रवेष्टव्या कथमनु-
पस्थिताच्चयनः समर्हणां लिप्सेत । अकाले निषेधश्च ग्रहणाच्चयनं विष-
यीकरोति ॥ न तु धारणाम्” इति विमृश्य पुनरपि अञ्चोतुमारभत ॥ तदा
पूर्ववदेव निषेधवचनं शुश्राव ॥ कोऽसौनिषेधतीति जातत्वरः चतसृषु दि-
क्षु दिवि भूमौ च चक्षुर्विक्षिपन्नपि नापश्यत् कञ्चन ॥ परन्तु निषेधवचनं
यावच्चक्षुरीक्षणमभूत् । तदा वक्तुरदर्शनेन जातकोपं “ ज्ञायते चेत् शप्स्या-

मिति कृतनिश्चयमेनं कहोडं “ कथमनाचार्यशिक्षित इव स्वैरमध्येतुमारभ-
से कालश्चायं निशीथः सन्ति बहूनि यक्षांसि अध्ययनग्रहणलोलुपानि
अकालाध्ययनात् अनध्ययनमेव ज्यायः ॥ अयञ्चाष्टमो निषेधः । अह-
मपि कुक्षौ वसामि ॥ तावकीन एवायं । गर्भवासदुःखादतिरिच्यते भव-
तोऽध्ययनश्रवणखेदः । इति कुक्षिस्थः शिशुः प्राबोधयत् ॥ तदानीञ्च
उत्पन्नकोपः कहोडः “ मयैवायमुत्पादितः सिराभिर्बद्धमान एव एवं गर्भ-
स्थः समनुशास्ति ॥ कथमनालोच्य पितृभावं जातमात्र एवानुशासनेऽतीव
यतते ॥ काले अशिक्ष्यमाणाश्च बालकाः विपथप्रवर्तने बद्धादरा भवेयुः ॥
अयमेव हि पितुराचारः यद्यद्भ्रुप्रवृत्तानां विशेषतो दण्डनन्नाम ॥ इति
संप्रधारयन् उपस्पृश्य “ रे शिशो यतस्त्वं मामष्टधा न्यषेधीः अतस्त्व-
मष्टावक्रो भविष्यतीति शप्त्वा विरम्याध्ययनात् श्रमेणाधिस्थण्डिलं सु-
प्वाप ॥ कुक्षिस्थोनापि शिशुना अनुभोक्तव्यः कर्मविपाकोऽयं । कृतानि
सुकृतानि दुष्कृतानि वा तमेवानुगच्छन्ति ॥ जन्मान्तरसञ्चितं पापमपनो-
दितुं किल जननीजठरे वासो विधिना विहितः ॥ तथैवायं कश्चनापनो-
दनप्रकारः । पिताचायमतीव उपकुरुते । अतो न वृथा कलहः करणीयः
इति तावतैवात्मानं नियम्य प्राकृतशिशुरूपप्रमुषितपूर्ववृत्तः तूष्णीमुदरे
अशयिष्ट ॥ तदैवचास्यांगान्यष्टधा वक्रिमाणमभजन्त ॥

कहोडश्च स्वापाहुपलभ्य प्रबोधं पूर्ववत् पारायणपरायणो निर्वृत्य
प्राभातिकं कर्म यावदाश्रममागमत् तावत् पत्न्यपि पितुरनागमनेन खिद्यन्ती
पतिदर्शनेन निगृह्य शोकमिच्छमाचष्ट ॥ आर्यपुत्र भवतः श्वशुरपादा ना-
गच्छन् । श्वेतकेतुरपि तदागमं प्रतिपालयन् ममापि साहाय्यकायास्मिन्ना-
श्रमे वर्तिष्यते ॥ मैथिलस्य राज्ञे वितरणसमयश्च सन्निदधाति ॥ प्रारब्ध-
श्च सन्नदीक्षाप्रवेश इति प्राहुणिकाः कथयन्ति ॥ अल्पीयानेवान्तराळिकः
कालः । यदि विना परिश्रममवाप्यते भूरि वित्तं । तर्हि कोवा प्रतिषेधेत् ॥
चिन्तनीयश्चायमयमर्थः यत् भाविनः कालस्य कथं शारीरयात्रां निर्वहावहे
यावत् इति ॥ शोचनीया चावयोर्दशा ॥ नातीव भवादृशानामुपदेष्टव्यं ।

कठोगर्भायाश्च मम वैज्जननो मासो मासाभ्यामागमिष्यति ॥ न जाने ।
 कथं सर्वमुपपन्नं भविष्यतीति ॥ श्रुतवचनश्च कहोडः तस्मिन्नेव दिवसे
 प्रतिष्ठासुः श्वेतकेतुं नियोज्याश्रमरक्षणे विशेषतो भगिनीविषये कृतभोज-
 नोऽह्वाय लब्धपाथेयः सायमेकस्मिन् आश्रमे परिसमाप्य सायन्तनीं
 संध्यां भुक्तपाथेयः परश्वःप्रभातमतिक्रम्य प्राविशद्यज्ञवार्तीं मन्ध्यंदिने
 मैथिलराजस्य तदा चानुष्ठिताचारः कहोडः नृपसभं प्रविश्यात्मनो विद्या-
 समृद्धिमख्यापयत् ॥ तत्र मैथिलेन राज्ञा नियुक्तः प्रकृष्टविज्ञानः पण्डित-
 मण्डलीपिण्डीकरणधौरेयः प्राश्निकपदं लंभितः विख्यातो वन्दीतिनाम्ना
 परपरिभवप्रख्यापनपथापरिच्युतसञ्चारनिपुणः कोपि कहोडेपि कञ्चन का-
 लिकं प्रश्नप्रकारमद्भाबोधयत् ॥ यावताचायंसाधूत्तरन्नप्रत्यपद्यत तावतैव
 पूर्वपण्डितानामिवास्यापि जले निमज्जनं दण्डं व्यधाद्वन्दी ॥ कहोडोपि
 आत्मायपाण्डित्ये निर्विद्यमानः आ मरणादात्मनः सेवकतां अङ्गीकुर्वन्नन्त-
 र्जले निमज्ज्य पाताळे वितन्यमानस्य यज्ञस्य ष्यं चारीद् ॥

सातु कहोडपत्नी चिरायति पत्यौ परां दुःखसन्ततिमनुभवन्ती
 सकृदेवाहिं स्वीकृताशनाभवत् । न वेणीसंस्कारमाचरत् । न गन्धमाल्ये
 विभरामास । नैवाग्रहीत्तान्बूलीदळचर्वणरसास्वादं । इत्थं याति दुःखदीर्घे
 संतोषरहिते सन्तापमेदुरेच वासराणां गणे वनान्तराद्गुपावृत्ताय पित्रे स्वायं
 सर्वमपि वृत्तं श्वेतकेतुनिवेदनाग्रेडितं निवेदयामास करुणपरिदेवनीयं
 तपस्विनी ॥ आचार्योपि प्रणिधानेन वार्ताप्रसरणेनच जामातुरुदन्तं विज्ञाय
 उपायं कमप्यनुत्पश्यन् श्वेतकेतोः प्रस्थापनेऽपि प्रथीयसीं पीडामूहमानः
 दुहितुः परं समाश्वासनवचसा जीवितं धारयन् अतिवाहयामास कति-
 चनानेहसः ॥

एव स्थिते सा तपांस्वनां कञ्चनापवरकमधिशयाना तापसवृद्धाभो-
 रक्ष्यमाणा अनतिकृच्छ्रदेव शुभंयौ मुहूर्ते नारदकल्पमष्टधाङ्गवाक्रिमाण-
 मागतं तेजोमयं कञ्चन सुतमसूत ॥ यस्मिंश्च जातमात्रे दिशस्सर्वाः प्रसा-
 दमासेदुः ॥ समीरणाश्च मन्दमन्दं ववुः ॥ मयूराश्च प्रकाश्य कैकाः

नृतुः । मृगपोतकाश्च महतानन्देन पुप्लुविरे । वायसोऽपि वाञ्छितार्थं
 वाशितेन व्याचख्यौ । इत्थं शुभसूचकानि तानितानि लक्षणानि प्रादु-
 रासन् । आचार्योऽपि मंगळसूक्तानि जजाप । जातकर्म च जातमात्रे व्य-
 धत् । कुमारभृत्याकुशलाभिररिष्टगृहमासेदुषीभिः तानितानि औषधानि
 मत्थ्यभोजनानि कारयामास । काम्त्सु दिवसेषु प्राप्ते च एकादशेऽहनि
 शिखामार्जितायां पुत्र्यां श्वेतकेतुना समाहूतेषु आश्रमिषु कुमारस्य शारीर-
 वक्रिमाणमनुरुद्ध अष्टावक्र इति नाम अकरोत् । अष्टावक्रश्च जातमात्र एव
 शोभाविशेषण वैदिकाशीर्वचनवैभवेन वृद्धतापसीनां सानुग्रहवीक्षणेन च
 कञ्चनांगिकमतिशयमादधानः परं विरेजे । अङ्गवक्रिमापि अविरतदर्शनोत्सुक
 कन्यकानेत्रपीयमान इव तेजःपुञ्जसंपूर्यमाण इव तत्तदंगेषु क्वचिह्निं इव
 क्वचिदाच्छाद्यमान इव क्वचित्प्रभावितान्द्दुरित इव तस्य लावण्यमतीव
 पुष्पातिस्म । अयञ्च शिशुरधिडोळमुत्तानशयनः मातुरुत्साहमन्यूनमक-
 रोत्कदाचिद्वित्तिकालंबनेन सञ्चरमाणः पदेपदे पतन् पार्श्ववतिनीनां प्रहर्षणं
 जनयामास । कतिपयेषुमासेषु पात्रीहस्ताः अन्नादिकमभ्यवहारयित्रीः ति-
 रोभवनेन व्यथयन् विचचार पुरंध्रीः । सगद्गदवचसा च वृद्धाननुकुर्वन्निव
 चारुभाषितुमुपाक्रमत् । पांसुक््रीडायां गुप्तवस्तुनिर्भासने च परं प्रावीण्यं
 प्राप । विहारादिष्वपि अस्यापथसंस्पर्शनं नाभूत् । एवं कृतचौळमेनं मा-
 तामहः द्विवर्षजातेन ज्येष्ठेन श्वेतकेतुकुमारेण पुण्डरीकनाम्ना सहसमुचिते
 वयसि पञ्चमे उपनीयाध्यापयामास व्रतानुष्ठानं आम्रायं अङ्गानि इतिहा-
 सान् विद्यास्थानानि उचिताश्च कलाः धर्मसूत्राणि सत्कर्तान् अन्यांश्च
 तात्कालिकान्विद्यासमुदयान् । अयंच कुमारं पुण्डरीकमप्यतिशयानः अन-
 न्यसाधारणेन वाग्मिताविर्भावेन वाचस्पतिमप्यवधीरयन् व्रतानुष्ठानवैखर्या
 च विभावसुं विप्रभं प्रकल्पयन् प्रतिक्षणं विद्याविशेषग्रहणतत्परोऽभूत् ॥
 सर्वाश्च विद्याः प्राक्तनतपोमहिमसमासादिता इव स्वयमेवाविर्बुभूषवोऽपि
 अतिशयाधानलिप्सया केवलमाचार्यं व्याजमवलंबमानाः अचिरेणैव एका-
 यन भेजुरेनं ॥ अयमप्यतीव चिन्तनाविशेषेणासामातिस्थ्यमिव कारया

मास । सोऽप्याचार्यः करुणया करतलस्थितमिव सर्वं विषयं न्यरूपयत् ॥

श्वेतकेतुपुत्रस्तु अध्ययनात्पराजितः नाष्टावक्रमनुसर्तुं प्राभवत् । ईषत्प्रकारानेव अध्यगीष्टाम्नायान् । परन्त्वसूयाक्रान्तहृदयः प्रायेणान्यनिन्दामेव कुर्वन् गमयामास कालं ॥ अष्टावक्रश्च षोडशवर्षदेशीय एव औपनिषदेष्वपि व्यवहारेषु परमं प्राज्ञभावमवाप ॥ ओषधीनाथमिव एनं सकलाः कलाः पर्यपोषयन् । विद्यासरितश्चामुं अक्षौभ्यमंबुनिधिमवगाह्या-
नन्दमर्विदन् ॥ आचार्योपि समग्रकलं द्विजराजममुंपश्यन् अकूपार इवाति-
वेलसंतोषतरंगितान्तरंगः अवर्द्धत ॥

कहोडपत्नी तु अनवरतं आर्यपुत्रस्यागमनांचिन्तयन्ती अनवाप्य तदीयमुदन्तं ' कियतः कालस्य एवमविश्रममनुभूय दुःखं प्राणास्संरक्ष्याः । अतीतेषुच द्वादशसु वर्षेषु अनधिगतप्रियवृत्तान्ता वैधव्यं कर्माहतीति श्रूयते धार्मिकं वचनं । तथापि प्रणिधानेन तत्रभवता आचार्येण भर्तुः प्रवृत्तिस्सम्यगुपलब्धा । अत एव पितृपादाः निर्बन्धन्ति जीवितव्ये । अन-
तिचिरेण दुःखमुन्मूलयिष्यते इति साधुवचनेन यापिताः षोडश हायनाः ॥ न मे रोचते अभर्तृकायाः क्षणमात्रजीवितमपि । पुत्रस्य पाण्डित्योत्कर्षः किंचिदिवाश्रामयति । प्रत्यहं वर्द्धतेऽयं शशीव कलाविद्यासमृद्ध्या ॥ आ-
श्रमधर्मानुष्ठाने विद्याग्रहणे च व्यापृतः तपस्वी मम कुमारः श्वेतकेतुमेव पितरम्मन्यमानः पितृभक्तिं हृदां बद्ध्वाति ॥ एकपदे पित्र्यं वृत्तान्तमना-
पृच्छमानाय निवेदनं भूयसे शोकाय भवेदिति मम प्रतिभाति ॥ उत्पन्ना-
शंक्रः कदाचित् प्रक्ष्यतीमं विषयं । आस्तां मैथिलोऽपि महाराजः सत्रक-
रणोत्सुकः संप्रत्यपि यथापूर्वमनुष्ठीयमानं सत्रं न समापयति स्म ॥ ततः आग-
ताश्च आर्यपुत्रमनालोकमाना एव वार्तिकंचन पितृपादेभ्यो निवेदयन्ति ॥ सर्वथा वैश्वानर एव मम कुशलं दास्यतीति दुःखसंविन्नमानसा अन्तर्निरु-
द्धवाप्यप्रसरा कथमपि जीवतिस्म ॥

जातु चिद्विद्यापरीक्षणकुतूहली श्वेतकेतुरुभौ कुमारौ अन्तिकमानी-
य्य प्रप्रच्छ यान् कांश्चिद्विषयान् ॥ पुण्डरीकस्तु प्रत्युत्तरितुमक्षमएव अवर्तिष्ट

अष्टावक्रस्तु यथामति समाधाय तत्रैव कांश्चिदनिवार्यान् सन्देहार्थानुत्था-
पयामास ॥ येच श्वेतकेतुनापि प्रतिवक्तुन्नाशक्यन्त ॥ तदात्वष्टावक्रः संतो-
षमनुभूय “पितुरंके क्षणमुपवेष्टव्यं । विजयमानाश्च पुत्राः तमेव पारितोषि-
कं बहुमन्यन्ते । पराजितानान्तु पार्श्वस्थितिरपि परिहरणीये”ति मनसिकृत्य
श्वेतकेतुं पितरम्मन्यमानः तदीयमंकमारुरोह ॥ तदानीं प्रवृद्धमन्युः पुण्ड-
'रीकः कुशाग्रीयबुद्धितां विद्याग्रहणचातुर्यं अनुष्ठानवैलक्षण्यं जितकाशिता-
ञ्चाष्टावक्रस्यानुचिन्त्य जातेर्ष्यः प्रतिकर्तुमशक्नुवानोपि अमूमेवभ्रान्तिमव-
लंब्याष्टावक्रं विनिंदितुमुपचक्रमे ॥ अरे जाल्म अनवगम्यात्मवृत्तमाप्नाया-
भ्यसनमरण्यरोदनमिव करोति ॥ स्वीयमाभिजात्यमजानन्त एव पाण्डि-
त्येन केवलं प्रगल्भमानाः प्रकाशन्ते प्राकृताः ॥ प्रथमतोविज्ञानस्य फलं
स्वीयं परक्रीयंच विभज्य वेदनमिति हि सारासारविवेचयितारः संगिरन्ते ॥
पितृणामृणं मोचयितुं जायमानाः केचनामुष्मिन्निह च बंधनप्रायमप्रियमा-
चरन्ति ॥ क्रमेण कारामपि निनीषन्ति । ते खलु महान्तमुत्साहमर्हन्ति
न भवादृशाः ॥ ये किलपित्र्येन गुणेन स्वकीयेन पाण्डित्येन पराह्लादन-
चणेनानुष्ठितिविशेषेण अविगीतयाच परंपरया अखिलशुभनिदानेन विन-
येन च विराजन्ते ॥ सर्वथा नार्हसि मम पितुरंकमारोहुं । जातहर्षाश्च जडा
जगति असीमानमेव वुमानं लिप्सन्ते ॥ बहुधा भवान् दृष्टमहिमा ;
यद्विद्याप्रवचने परीक्षायांचाखर्वमेव गर्वमाविरकार्षीत् ॥ अपि जानासि ।
गुरूपदेशवेळायां स्वप्स्यामि ॥ आस्तां वृथा भवतोव्यथाकारिणा वचनेन ।
इदमनुचितं ; यन्मामेवमपहास्य मम पितुरंकमारुरुक्षति । विरम वृथा संरं-
भात् इति ॥

तदाच रश्मिना निवर्त्यमान इव रणवाजी वीतकर्मव्यथित इव
वारणेन्द्रः शैलप्रतिहन्यमान इव प्रवाहः छपेटिकाछिदुर इव छात्रवर्गः
गळहस्तिकानिष्कास्यमान इवार्थिजनः दीनदीनस्वभावः तरळनयनः विह्व-
लङ्गः विषण्णवदनः विनिश्वसन् अनवगतार्थश्चाष्टावक्रः “कथमिदं ।
कुतोवाभ्रमः । कथन्वेकपदे एवं प्रक्रमते । ज्ञात्वा खलु प्रतीकाराय प्रयति-

तव्यं सर्वथा पृष्टव्या जननी । अनधिगम्य पितुरुदन्तं तथ्येन किमिव मे
जीवनेन । अमुमेव पितरम्मन्यमानः गर्हणमेवमापमिति । चिन्तासंतानक्षुभि-
तहृदयः साश्रुभ्यांच लोचनाभ्यां श्वेतकेतुं सदैन्यमवलोकमानः मातुरन्तिकं
प्रतिष्ठासुरयाचत गमनायानुज्ञां ॥ श्वेतकेतुरपि सधिक्कारं पुत्रे चक्षुर्विक्षिप्य
“नहि वयसा विद्याया वा समुचितमाभाषसे । न सांप्रतमिदं व्रणे क्षारजल-
मासेक्तुं ॥ कासावष्टावक्रः प्रज्ञावान् । क्व भवान् अतिक्षुद्रधीषणो दुर्मेधाः ।
नहि भवतामयं दोषः । किन्तु पितृणां ; यन्मम पुर एव एवमारब्धवानसि ॥
अपचेष्टिमबुद्धयश्चाहितमेव जानीयुः अविनीतता च बलवती प्रतिष्ठाप्र-
त्याख्यानरीतिः । प्रज्ञावतामयं प्रथमो धर्मः ; यद्रोषमन्धतमसं प्रतीकार्यमि-
ति । उदयमापन्नश्चोष्णरश्मिः प्रथमं विभेदयति वैभावरिकमखिलं ध्वान्तं ॥
रोषो हि नाम परश्शत्रुः । विशेषतो ब्राह्मणस्य । उपशमहीनेन चेतसा
वृथा वहसि व्रतिनामकल्पं । अतिरोषणश्चान्धण्व ॥ तदपसर । मा मम
समीपं गमः इति पुण्डरीकमवज्ञाय साधु अष्टावक्र साधु अचिरेण तव
पिता आयास्यति ॥ मा वृथा आंयस्यः । गच्छ उटजं । व्यपोहय शुचं ।
न खलु र्भागः कदापि वैक्लव्यमुपयान्तीत्यनुजज्ञे गमनाय ॥

अष्टावक्रश्चाटजं प्रविश्यामिवाद्य सगद्गदं मात्रे वृत्तं सर्वमावेद्य
पितुरुदन्तं तत्वतो बुभुत्सुः प्रार्थयामास ॥ सा च द्विगुणितशोकावेगा
संक्षिप्येत्यमवाचत् “भवतः पिता प्रथमाश्रमे पितुरुद्दालकाचार्यस्य परि-
चरन् विद्या इव मामपि पर्यणैषीत् ॥ जातगर्भया च प्रेप्यमाणो नृपसभं
गतो विद्याकलहेन वन्दिना विजितः तत्रैव परिचरती”ति ॥ तदाच कुमारः
विद्यायोधन कुतूहली आहस्म “प्रस्थापय मां विचार्य वन्दिसभां विन्देय ॥
कोनुखलु वर्तते मामपि जेतुं । सर्वथा पिता मे परिचर्यातो निर्वातिष्यते ॥
मा च मां प्रथमवयसा संशेप्व । फलेन प्रवृत्तिः प्रदर्शनीया न वचनेन ॥
दीयतामाज्ञया सह पार्थेयमिति ॥

मातापि बालिमानमपत्यस्य प्रौढिमानंच विद्यायायाः चिरादर्शनं
प्राणवल्लभस्य अनतिदूरवर्तितांच नृपसभस्य असहायतांचाष्टावक्रस्य चिन्त-

यन्ती प्रास्थानिकानि च मङ्गलानि रचयन्ती अपारयन्ती शोकनिरोधे
शुभोदकर्ममुत्पश्यन्ती कथं कथमपि द्रढयन्ती चेतः पाथेयमनुबद्ध्याद्वारमनु-
ब्रज्य समालिङ्ग्य मूर्ध्नि उपाघ्राय आशिषः प्रयुज्य प्रस्थापयामास पुत्रकं ॥
शुभशंसीनि च विहंगमरुतान्यश्राविषत ॥ मधुरतमं चुकूज कौकिलः । मन्द-
मनुकूलंच ववौ समीरणः ॥ साक्षतहस्ताश्च तापसमुमंगल्यः पुरतः प्रादु-
रासन् । विस्मृतनिमेषेण चक्षुषा विलोकमानायांच तस्यां प्रतिष्ठमानः प्रण-
म्य पुरातनान् समालिङ्ग्य सुहृदः आमन्त्र्य वनदेवताभ्यः पथिकमुखेन
पन्थानं विचारयन् विनीतवेषः विग्रहवानिवाचारः विद्याविनोदनाकुलित-
चित्तः विहायविषादं विश्वस्तविजयः व्यगाहत वनं ॥

स च पन्थानमवतीर्य सरसीप्वमृतमादधानः वन्यद्रुमाणां वैचित्र्यं
विचिन्तयन् समन्तादाहिण्डमानेभ्यश्च तरूणान्नामानि परिपृच्छन् मृगया-
व्यग्रतरव्याधमुखेन मार्गसंशयं छिन्दन् कल्हारामोदानाजिघ्रन् समुच्छित-
नीवारदर्शनेनारण्यकसंपत्तिमभ्यूहन् विश्वस्त मृगपोतक निचयेनाश्रमभुवं
साधयन् वृक्षवाटीनिवहेन जानपदसान्निध्यमाशंकमानः अतिलंघयामास
गन्तव्यमध्वानं प्रायः ॥ सायंसन्ध्या च प्रादुरभूत् । तदानीञ्चाष्टावक इव
सञ्चारश्रान्तः पाश्चात्यं अर्यमा गिरिमध्यशेत ॥ वन्दिसभेव अष्टावकं
प्राचीदिगपि द्विजराजं प्रतिपालयन्ती बभासे ॥ अष्टावकहृच्छोक इव
प्रभूतमभूदन्धं तमः । प्रभापटलमिव समकुचत् पन्थाः । पन्थानश्च पा-
णिधमास्संवृत्ताः । पंकजानि वैमुख्यमुपजग्मुः । किञ्चिदिव नाक्षत्रं तेज
आविरासीत् । योगिन इव शकुनयो निश्शब्दा अभूवन् । तदा परिसमा-
प्य सायन्तनविधिं पाथेयापहतपरिश्रमः पद्मिनीं समया परिदृष्टे कस्मिंश्चि-
न्मण्डपे शयित्वा त्रियामांत्रुटिमिवात्यवाहयदष्टावकः ॥

प्रभाते च कृताह्निकः उपकण्ठे एव मैथिलस्य राज्ञो भवनं यज्ञ-
शालांचावगम्य त्वरिततरया च गत्या अनतिविस्तीर्णं राजमार्गं कंचनाव-
गाहमानः दूरादेवागतं बद्ध्यमानाश्चगोयुगं उक्षिप्यमाणकेतुं उद्धूयमानवा-
जिकर्णचामरं पूरस्सरताच केनचिद्वेत्रधारिणा अपनीयमानमानुष्यकं सुवर्ण-

भासुरं रथं तदन्तश्च विराजमानकुण्डलं विस्मितवदनं प्रभुतासमुचितपर्यत-
 वीक्षणं कार्यगौरवाद्यग्रचितं युवानं कंचनमैथिलराजबन्धुमपश्यत् ॥
 पुरस्सरपरिजनप्रतिबोधितः यावदष्टावक्रः अपरिशुद्धतयापार्श्वभागस्य,
 मध्येपथमेवावजगाहे तावत् अन्तस्थितः सराजापि आदिक्षत् अमुं पन्थानं
 प्रतिपद्यस्वेति ॥ उदितप्रतिघश्च मुनिकुमारः “ आज्ञा हि नाम पुरुषस्य
 नियम्यवर्गेषु परिदर्शनीयः कश्चिदहंकारग्रन्थिः ॥ मानिनां तु मानप्रक्षा-
 लनं । अज्ञानां आचरितव्यार्थप्रदर्शकः विधिविशेषः । प्रायेण उचितमनु-
 चितं वा स्वीयानेवार्हन्ति जनानाज्ञापयितुं । न परकीयान् ॥ सभक्तिकैः
 सभक्तैर्वा राजाज्ञा मालेव शिरसा धार्यते । समुचितमाज्ञापयितारः साध-
 वस्समभ्यर्हन्ते । विपथं प्रवर्तयितारो विषीदन्ति । नहि स्वस्यमस्तीति
 सर्वेप्याज्ञापनीयाः । किञ्च श्रुतः ब्राह्मणे कृतनिदेशः अजगरतामापन्नो
 नहुषः । व्यध्वगामिनां खलु राजा दण्डधरः । सति पथि संचरन्तस्तु
 गुरव एव राजकस्य । साधुगच्छन्तो महागजाः न वीतकर्म सहन्ते ।
 अवदातपथप्रवृत्तेषु क्रियमाणश्चादेशः आदेष्टुरेव अविमृश्यकारितां आवेद-
 येत् ॥ तदलमाज्ञया । नखलु राजां पथश्च तावान् संबन्धः । असन्नि-
 पाते एव गजानः प्रभवन्ति पथः सन्निपाते च प्राथमिकं स्वाम्यं ब्राह्म-
 णस्य ॥ श्रूयतामत्र व्यवस्था ॥

अन्धस्य पन्थाः बधिरस्य पन्थाः ।

स्त्रियः पन्था भारवहस्य पन्थाः ॥

राज्ञः पन्था ब्राह्मणेनासमेत्य ।

समेत्य तु ब्राह्मणस्यैव पन्थाः ॥

इति युवराजं साधु अन्वशात् ॥

राजापि प्रतिष्ठाप्य रथमवतार्य कृतप्रदक्षिणोऽभिवाद्य मुनिं सान्त्व-
 यन् सन्निहितांच मैथिलसभां प्रदर्श्य अगाद्रथेन ॥

विष्कारितवीक्षणश्चायं पर्यतोच्छ्रीयमाणकेतुनिवहान् गन्धतोयो-
 क्षितपांसून् परिष्कारविस्तृतान् विपणिपथान् स्वर्गव्यापाराकुलैः श्वेतकंचु-

कावृताङ्गैः राजकीयैरनवरतमभिवीक्ष्यमाणांश्च पर्यतमार्गान् महाप्रमाणैः भित्तिमण्डलैः अगाधयाच परिखया परिकलितप्रान्तभागां इतस्ततश्चाहिण्डमानैः सेवकजनैः निबिडितद्वारप्रदेशां अरण्यानीमिव वेत्रिपरिचरितां पाताळभुवमिव भोगिसंकुलां खनिमिव सर्वरत्नानां प्रसवभूमिमिवप्रश्रयगुणस्य परिष्कारफक्किकामिव पण्डितमंडलस्य शेखरमिव साधुशब्दरत्नवादानां निकृषोपलमिव विद्यामणीनां समुचितासनप्रसाधितां शकटीशताविराजमानप्रान्तभागां काञ्चनसभां, तां समया समाहितचेतोवृत्तिभिः अनवरतप्रैषविधानव्यग्रहोतृगणैः दक्षिणातिक्रमणपटुतरपादयुगलैः पटुहस्तैश्चाध्वर्युभिस्समिध्यमानाहवनीयैः यजमानशिक्षणावधानिभिश्च ब्रह्मप्रमुखैः परिकर्जितं बर्हिःपूलीभिः अभितःप्रकीर्णं होतृषदनवेदिकादीप्यमानं यूपखननोचितान्तर्वेदिभागं पूतभृदाधवनीपात्रपरिष्कृतान्तर्वेदिं चतुरश्रचात्वालालंकृतं यज्ञवाटञ्चापश्यत् ॥

चित्रीयमाणहृदयश्च अष्टावक्रः जातसंरंभः त्वरितमेव वंदी निग्राह्य इति निश्चिन्वन् यज्ञवाटस्य द्वारमगमत् ॥ तदाद्वारे नियुक्तः वंदिच्छात्रेण्वन्यतमः “आः विद्वान् अबहुद्रष्टा युवा कश्चन अष्टावक्रनामा आकृत्या रूपेण वयसा अपरेणापि प्रकारेण खवेतामेतीति सधैर्यावष्टंभमनादरेण उपहसन्मुनिकुमारेमवमवादीत् ॥ अये कनीयो भ्रातः किमत्र चक्षुरतीव विक्षिपसि । कथन्तवाकारसौभाग्यमित्थमभूत् । षोडशवर्षदेशीय इवाभासि ॥ न ते रूपस्य सौष्टवमल्पीयोऽपि । मन्ये च भवन्तं किञ्चिद्दृज्ञमेव । विकस्वरविद्यापरिमळा वृद्धा एवात्र प्रवेशमर्हन्ति । न भवादृशाःस्तनन्धयाः । तादृशा अपि विबुधवराः अस्मदाचार्यवंदिनः सकाशादवाप्तपराभवाः न जाने कुत्र गताः इति ॥ न खलु वंदिन इव वाग्मिताविलासः कस्यचिदुत्पन्नः उत्पत्स्यते वा ॥ बहवस्तु वन्दिनमेनमवतारपूरुषमभिप्रयन्ति । अवधेहि । वृथाभ्यन्तरं प्रविश्य वन्दिना पराजितो मुधाजीवनो माभूः ॥ न पारयामि इतोप्यधिकमुपवर्णयितुं । अतोनिवर्तस्वास्मात्प्रदेशात् इति ॥

अष्टावक्रश्च चतुरमाचक्षे । अये दौवारिक किं लक्षणं मनुषे

वृद्धभावस्य । श्रुणु नहि परशतसमादर्शिनः न वा पलितपाण्डुरमुखाः
 नापि स्वलद्गतयः दण्डधारिणः नैव लंबमानकूर्च्छाः प्रह्वीभूताः नापि
 शुष्यत्वचः पाण्डुरोमाणः वृद्धा भवन्ति ॥ क तादृशं ज्ञानैकसाध्यं वृद्धत्वं
 क एतानि अतिक्षुद्रतराणि बाह्यानि चिह्नानि ॥ अबहिस्सञ्चारिणः अन्त-
 स्थितमेवाल्पधियं वाचस्पतिं मन्यन्ते ॥ तारामैत्रीप्रकटनेनापि केषांचिश्वेत-
 माना यशोवितानसंपत्तिः ॥ न केवला विद्या पुरुषस्य यशो वित्तं सौभा-
 ग्यंच दातुमलं ॥ अविदुषश्च बहुधा विस्तृणीते विततं यशः । जन्मान्तर-
 कर्मानुविधायीनि खलु संपद्यन्ते सुखमसुखं लाभः क्लेशः यशः संपद्वा ॥
 न मेऽस्ति कश्चिद्विद्यायां प्रतिकोटिनिर्वोढा । प्रस्थितश्चाहं वन्दिविजयाय ।
 न खल्वधीराणामिव अकालिकमुद्यमं साधु भवेत् ॥ अल्पज्ञाश्च बहुधा
 विकत्थमानाः फलेभ्यो दवीयांसः पतन्ति वृथापरिश्रमाः ॥ सति च विवादे
 सर्वं ज्ञास्यते । सा भवानभ्यन्तरो भूत् । न हि रूपं कुलंशालं वा विवादे
 विजयं वितरन्ति ॥

ततो दौवारिकश्च आकारे खर्वतां ज्ञाने विपुलतां वयसि बालिमानं
 वचसिप्रौढिमानं हीनतामंगेषु उत्तमतां विवादनेपुण्ये अल्पाक्षतां मुखे
 दीर्घदर्शितां धियि माधुर्यं मृदुभाषणे मर्मभेदितां तात्पर्यार्थे विचिन्त्य “ न
 केवलमयम्मानुषः किन्तुवादिपराजयाय मृष्टः विबुधमणिः । नार्हामि मुनि-
 कुमारमन्तर्जिगमिषु निरोद्धुं ॥ वर्द्धतां विवादः । स्पृहयामि च महते
 विचाराय । अयञ्च न विरमेत् कल्पनामंगेषु सर्वथा अनिवेद्य राजा-
 नमैन्द्रद्युत्रि प्रविविक्षामस्य पृथितुञ्च नार्हामिति निश्चित्य प्रविश्याभ्य-
 न्तरं राज्ञे यथायथं निवेदयामास ॥ तत्रभवान्मुगृहीतनामा ऐन्द्रद्युभिरपि
 तादृशमेकंविद्वांसं दिदृक्षुः प्रवेशयामासाष्टावक्रं ॥

प्रविशंश्चायं उपेत्य राजानं “ भवान् किल यायजूकानां धुरि
 ययातिरिवाभाति । यतो विनाचांगलोपमध्वरानुष्ठानन्नामानभ्रवर्षणं । पूर्णतुन्दाः
 पूजिताश्च ब्राह्मणाः यथामनोरथमाकांक्षन्ति श्रेयः । श्रूयते साच महासभा
 यत्र पराजितानां सलिलमज्जनमेव दण्डः । वन्दीच कश्चन विद्वन्मातंगो

विजयते भवतामुपकण्ठे । सोयमाभाष्यः किञ्चिदिव ॥ अनुज्ञा दीयतां
विद्याविचाराय । आत्मीयं बलमवधारयन्तो हि यतेरन् विजयाय । इत्युक्त्वा
राज्ञानिर्दिष्टे प्रदेशे उपाविक्षत् ॥

ऐन्द्रद्युम्निश्च वंदिनः कौशलं वर्णयन् बालकस्यास्य वादानर्हतां
संदिहानइव पृच्छतिस्म “आर्य कस्मिन् शास्त्रे भवानधीती, क्षमश्च विव-
दितुं ॥ एकत्र किल स्थेयान् आदरः कार्यः । यत्र क्रियमाणश्च सर्वत्र
फलिष्यति । वंदिनस्तु सर्वत्र विसृत्वरीधिषणा इति ॥ अष्टावक्रस्त्वाह
कृतः परिचयः सर्वेषु विद्यास्थानेषु ॥ वेदान्तविचारणमेव प्रधानं कर्म
ब्राह्मणानां । अतो ब्रह्माद्वैतं कथयितुमागतोस्मीति ॥

सच राजा वचसा अस्य वैदुष्यं जानन्नपि कीदृशोस्य व्यावहारिक
प्रज्ञासमुन्मेष इति ज्ञातुमिव कञ्चनप्रश्नम करोत् ॥

षण्णाभेर्द्वादशाक्षस्य चतुर्विंशतिपर्वणः ।

यस्त्रिषष्टिशतारस्य वेदार्थं स परः कविः ॥ इति ॥

अष्टावक्रश्च अहोममाद्वैतकथने संकल्पो । राज्ञोभावबंधस्तु काल-
चक्रं कलयति ॥ यत्षण्णामृतूनां द्वादशमासारंभक्ता । ततो नाभिशब्देन
निर्दिश्यते । कठिनतरेष्वक्षेषु दृढान्निखन्यमानाश्च सपर्वाणो दण्डा अराणि
प्रकल्पयन्ति ॥ द्वादश च मासाः चतुर्विंशत्या पक्षैः सांवत्सरिकादीन्वि-
भजन्ते इति ॥ औपनिषद्परतयापि अर्थविशेषः मम भाति । महदादयश्च-
तुर्विंशतिः पर्वभागमर्हन्ति । प्रपञ्चविस्तारयितृभावश्च साधारणो धर्मः ।
ज्ञानशक्त्यादयश्च षट्ः सर्वगुणानां आधारभूताः ॥

धर्मश्च सत्यश्च दमस्तपश्चा मात्मर्यं हीस्तितिक्षानसूया ।

यज्ञश्च दानश्च धृतिर्यमो महान व्रतानि वै द्वादश ब्राह्मणस्य ॥

इति प्रतिपाद्यमानागुणाः ब्राह्मण्यमतीव वर्द्धयन्ति । समधिकश्च
गुणाः क्रमेण ब्रह्मभावं कल्पयेयुः इति मन्वानः प्रत्याह अष्टावक्रः ॥

चतुर्विंशति पर्वत्वां षण्णाभि द्वादशप्रथि ।

तत्रिषष्टिशतारं वै चक्रं पातु सदागति ॥ इति ॥

राजाचाष्टावकस्याविगीतमाशयमौपनिषदार्थानुबंधिनं विज्ञाय आ-
त्मनः प्रकृतिसंबंधं पिष्टच्छिषुः बाह्यार्थदृष्टान्तमनुगुणमाकलयन् आहस्म ॥

बडबे इव संयुक्तेभ्येनपाते दिवौकसाम् ।

कस्तयोर्गर्भमाधत्ते गर्भसुषुवतुश्चकम् ॥ इति ॥

हन्तहन्त राज्ञ आशयगांभीर्यं । यद्बाह्यार्थे विहायस्सञ्चारिभिः नित्य-
युक्तोऽकस्मात्पतनशीलोधूमसलिलसन्निपातरूपोमेघः प्रतिपाद्यते । तत्रच
गर्भं वैद्युतामिरूपः उत्पादयति । उभयोश्च सकाशात्स्वयमेव पततिवैद्युता-
मिरित्यस्यानुगुणं आन्तरार्थमेतं जीवप्रकृतिसंबन्धमपि सनिमित्तमाविष्कृ-
रुते । उभय विषयेष्यस्य समुचितमुत्तरंदिदस्ननाहस्माष्टावकः ॥

मास्मभूत्वद्गृहे राजन् शात्रवाणामपि ध्रुवम् ।

वातसारथिराधत्ते गर्भं सुषुवतुश्चतम् ॥ इति ॥

श्रुत्वाच प्रतिवचनं प्राप्तदृष्यश्च राजा ब्रह्मविषयकमेकमेवान्त्यं प्रश्नं
प्रकाशयामास ॥

किं स्वित्सुप्तन्ननिमिपति किं स्विजातन्नचोपति ।

कस्य स्विद्गृह्यन्नास्ति किं स्विद्वेगेन वर्द्धते ॥ इति ॥

अहो क्वेश्चातुर्यं । ब्रह्मविषयः प्रश्नः समग्र उपायविषयश्चैकोभवतीति
साधु आन्तरमर्थं बाह्यञ्च यथाश्रुतार्थं विज्ञाय प्रयुङ्क्ते प्रश्नवाक्यं राजा । सर्वथा
जतीवास्य मेधाविशेषः । अतोत्र जागरूकेण प्रतिवक्तव्यं । स्वलद्वचनाश्च
पराभूयन्ते । उभयार्थानुगुणमेव उत्तरं वक्तव्यमिति मनसिकृत्य उत्तर-
यतिस्म ॥

मत्स्यस्सुप्ताननिमिपति अण्डं जातन्नचोपति ।

अण्मनोहृदयन्नास्ति नदी वेगेन वर्द्धते ॥ इति ॥

राजाच इत्थमात्मनि अष्ट वकस्य वचनमवगतार्थमकरोत्
“सुप्तास्सर्वेपि न निमेषमाचरन्ति । जायमानाश्च घटादयो नैव
चेष्टन्ते नवा वृद्धिमुपयांति । अचेतनानां सर्वेषामेवाशयः न दृश्यते ।
वेगेन विवृद्धिश्च न व्यभिचरतीतिसामान्या जानीयुरेव । अथाप्ययमष्टावकः

ब्रह्माद्वैतवादी न कदाचिदेवमर्थं प्रत्युत्तरेत् । मयापि ज्ञायते ब्रह्मविषयकस्स-
माधिः । आस्तां । कथंप्रबोधयति मुनिकुमारः औपनिषदमर्थमनेन उत्तरेण ।
नैवं वंदिनो वाग्मिताविलासः अतोत्रग्राह्यवचनएव इति “आर्य अष्टावक
कथमिदमुत्तरमन्यमिचरितार्थः भवेत् । कथंवाभवदीया प्रतिज्ञा निर्व्यूढा
भविष्यति भवदीयवाग्मिलासश्च शुश्रूषुतामभिवर्द्धयति । व्याख्यायता-
मिति । राज्ञा प्रार्थितः स मुनिकुमारः सविस्तरमाहस्म ॥ मत्स्यपदञ्च हर्षे-
कतानं निरस्तनिखिलदोषं अपास्ताविद्यासंबन्धगन्धं स्वप्रकाशं ब्रह्मप्रतिपा-
दयति । तादृशञ्च ब्रह्म स्वाप इव सदानन्दमनुभवन्निष्क्रियं वर्तते ॥ तदति-
रिक्तानि च सर्वाण्यविद्यासंबन्धेन क्लिश्यमानानि क्षणमप्यविकाराणि न
दृश्यन्ते ॥ जातञ्च परिदृश्यमानं सर्वमपिजगत् परमार्थतो विवृद्धिवग-
च्छति ॥ ज्ञानिनोहि चिन्तयन्तः विज्ञानबलेन विधूतमायाः वितथमेव
इदमवगच्छन्ति । अविद्वांसस्तु परम्मुह्यन्ति । अश्मवदचलयोगभाजः
प्रतिबन्धकं वस्तु न किमपिपरिदृश्यते । नवा गीयते । मनसः परं
किञ्चनवस्तु समस्ति प्रतिबन्धकं ॥ तदपि निरन्तरधारणाभाजां नाचरति
कामपि पीडां । परन्तु कदाचिदुपकुर्यादपि ॥ श्रूयंतं च विशीर्णहृदयग्रंथिः
तस्मिन्दृष्टेरारावरे इति ॥ नदी, समृद्धिमान् नित्यानन्दाननुबुभूषुः सतताभ्य-
स्यमानेन योगेन ईप्सितमधिगच्छति ॥ अत्रच यथायथं औपनिषदार्थः
भवतः प्रधानरोधेन प्रतिपादितः । अस्य राजकुलस्य एवम्महिमा श्रूयते ।
यज्जनकास्सर्वेपि ब्रह्मविद्यापारदृश्वानः इति । तत्रान्ववाये लब्धोदया-
भवादृशा एवार्हन्ति स चमत्कारमन्यान् प्रष्टुम् । प्राकृतास्तु प्रापञ्चिकानेव
विषयान् बहुव्यभिचरितान् परिपृच्छन्ति ॥ अतो विमृश्यताम्मदुक्त उत्तरः ।
उद्दालकाचार्याश्च मम उपदेष्टारोऽतिगूढेष्वौपनिषदार्थेषु ॥ सम्यञ्चस्संप्र-
दायतीर्थावताराः न कदापि व्यतिविद्वते इति ॥

ततोजातानन्दश्च स मैथिलः यथार्हमर्हणां विधाय प्रह्वो मुनिकु-
मारमवदत् “वयश्च प्रथमं विषयाश्च वीतरागिणामपि दुरवगाहाः प्रश्नश्च
वक्रिमिमोक्तिविलमितः अतिगंभीरश्च उत्तरदानप्रकारः । सर्वथा नभवान्मा-

नुषः । मन्ये जगतस्समुद्दिधीर्षयावर्तार्णमब्जविलोचनमादिमं पूरुषं ॥ नख-
 लु केवलाः मानवाः शक्रुवन्ति भ्रमविप्रलंभादिभिः शून्यमौपनिषदमर्थमवग-
 न्तुं ॥ ब्राह्मीच मेधा अकृतपुण्यानां अब्राह्मणानां असाधूनां कदाप्युदय-
 मासादयति ॥ वृथापरिक्लिश्यन्ति व्याकरणे छन्दसि वैषयिकरसप्रचुरेषु
 विद्यामार्गेषु ॥ अगृहीतब्रह्मविद्यश्चान्ध इवार्हति कूपपतनं । सभ्यश्च
 वन्दी संप्रतिजितप्रायो भवता । सतु जानन्नपि नमधयानुसरिष्यति भवन्तं
 समुचितैव ते विद्याकंडूतिः । संप्रतिसाधुं पश्यामि प्रपञ्चमपि । यदत्र भवा-
 दृशा जानिमभ्युपयन्ति ॥ आत्मानं सभां यज्ञं अन्यच्चास्मदोयं सर्वमपि
 भवतस्समागमेन कृतार्थं आनन्दतुंदिलमपास्ताभाग्यमशुवाद्द्विवृद्धिच पश्या-
 मि । अचिरादेवानीयते वंदोति । द्वारपालकमुखेन वंदिनमवगतार्थमानाय
 यति स्म अधिसभं ॥

आनीयमानश्च वंदो इत्थं विचकथे । कः परात्मपारमाणविवेक-
 शून्यः शालभीं वृत्तिमात्मनो लिप्सते ॥ कोवा जाग्रतः मत्तमातङ्गसहस्र-
 मर्दनसमुद्रताविस्त्रास्त्रविचित्रितात् मृगेंद्रान्निभीकोदंष्ट्रामपजिहोषति ॥ कः
 खलु फणामंडलभीषणंप्रदाकुप्रधानं पदा परिविभावयिषति । कोनूवा काठि-
 नतकठोरतरग्रावघ्रातप्रघटितप्रदेशे महामहीद्रे मुष्टीमुष्टि जन्मं चिकीर्षति ॥
 कोवा मध्यप्रदेशमन्दानितमहोयशिशलासारानिकरः महान्तमदन्वन्तम् मशु-
 दोभ्यां तितोषति ॥ कोसावशवक्रः । नामैवप्रथमतो वाक्रिमाणमवगमयति ।
 आगताश्च विद्वांसस्सर्वेपि सलिले मज्जिताः पाताळमेव समाश्रयन् । अयम-
 प्येको मिमङ्गलु महोदधौ । इति वदन्नेव प्रविश्य उपराजमुपाविशत् ॥

तदाच सभास्तारास्सर्वेपि हाहाशब्दमुखाः संघोभूय दिदृक्षवः
 बद्धकक्ष्याः अन्तिकसासेदुः ॥ राजाचाष्टावक्रं पुरस्थितं बालकन्निदिश्य
 अनेनारभ्यता मौपनिषदे पथि व्यवहारक्रमः । उक्तेच प्रत्युक्तिरादातव्या
 नोचेत् जित इति सन्धापुरस्सरं वंदिनमनुदत् । इत्थं परस्परमुपजातामर्ष-
 योर द्वैतमधिकृत्य विवादो महान् समभूत् । यश्च खलु विवादो विदित-
 वेदितव्यानां विदुषामपि विषयविवेचनाकौशलचणां धियं परिक्लेशयति ॥

यञ्चानुक्षणमादरेणाभ्यस्याभ्यस्य सरसमनुभवतां प्रतिपाद्ये ब्रह्मण्यपि प्रायेण परिहीयते परमानन्दभरमधुरिमा ॥ येनचाद्यावधि विवादवैखरी विराजते विशिष्टक्रमा । यस्मैच स्पृहयति विद्यापयोधिसमुत्थतत्वामृतास्वादलब्धशे-
मुषोवैभवाः कर्कशतर्कमार्गप्रधावनजंघालपांडित्यप्रहरणावलंबिनो लब्धम-
र्यादाश्च लब्धवर्णाः । यस्माच्च नवनवोन्मेषधिषणाविशेषशालिनो विचक्ष-
णा विविधांश्च बोद्धव्यार्थान्विनाश्रमं विदांकुर्वन्ति ॥ यस्यप्रक्रमश्च बलि-
हननप्रसारित त्रिविक्रमपादप्रक्रम इव कुत्रचिदवाङ्मनसगोचरः परं ब्रह्मी
भवति ॥ यस्मिंश्च अप्रतिपादिता अर्थाः अनाशंकिता आशंका अप्रतिसं-
हिता आक्षेपाः अनुद्धताश्रुतयश्चान्यत्र न दृश्यन्ते ॥ एतादृशे च विवादे
समारब्धायां वर्णनपरिपाट्यां तस्यतस्योपन्यासे तमेवराद्धान्तमारचयन्तः म-
हान्तः पंडितप्रकाण्डा अपि नालमभूवन् विशिष्य विज्ञातुं विनाश्रमेण
सामाजिकेषु । वंदो च विख्यातः कथमस्माच्छिशोः विभियात् ॥ स एव
विजेप्यते इति केचित् । अन्येत्वष्टावक्रायन्नमानुषः आकारातिशायिनोच
विद्यासंपत्तिः सर्वधानाय पराजितो भविष्यतीति । अपरेतु वंदितेजोविशेष-
वर्णनव्यापृताः विजयमस्यैवमानरे ॥ अभिजानन्तश्च अर्थगौरवेण दृष्टान्त-
साधुभावेन अनधिकपदप्रयोग कौशलेन अभिमतार्थबोधकदर्शन सामग्री-
समुपन्यसनसम्यक्तया चाष्टावक्रायपक्षमेव विजायिनं व्याचख्युः ॥

इत्थमसिधाराव्रतानुकारिण्यां विवदनसरण्यां झटिति प्रतिवदमान-
योश्च तयोः * त्रयोदश्यां परिपाट्यामर्धमुपक्रम्य सद्रष्टान्तं सानुबन्धञ्च
साधुत्तरं भाषितुमपारयन् खमूचनसमुच्छ्रितं ग्रांवाभोगः निष्पन्दतराबद्ध-
मानैकलक्ष्यं पश्यन् समाधिकाञ्चनिश्वाससन्ततिं नारिन्द्रनिष्कासयन् वंदो
क्षणं कलां मुहूर्तञ्च तूष्णोमवतिष्ठ ॥ तदा साभिमानं साधुस्वमात्मानं
श्लाघमानः अष्टावक्रः तदुपक्रान्तमर्थमन्यूनयैव वृत्तसरण्या झटिति
पर्यपूरयत् ॥ तत्रच माध्यस्थं पदमधिवसन्नैन्द्रद्युम्निः साधु अष्टावक्र

* इयं परिपाटी महाभारते वनपर्वणि दृष्टव्या प्रश्नोत्तरयोः । व्या-
ख्यानन्तु बहूभिः कृतं दृश्यतां ॥

साधु त्वं किलावनितलमवतीर्णः वाचस्पतिः । येन भवदीया कल्पना न मुधा मृषावा भवितुमर्हति ॥ जगति जीर्यत्सु विद्यास्थानेषु परित्राणाय किल भगवान् अवतरतीति कस्यवानविदितं । आकृत्यामेव खर्वतांभवतः पश्यामि नैवमियतः कालस्यापश्यम् कञ्चन वाग्मिनं विद्वांसं व्यवहरणचातुरीधुरीणं ॥ अद्यैव वसुन्धरासर्वतः परिपूर्णा । संप्रत्येव मम प्राक्तनास्सदाचाराः समग्र-फलदर्शिनोऽभवन् ॥ इष्टानिपूर्तविधयश्च प्रभूतानि प्राचीनैः प्राङ्भिः प्रणीतानीतिनिर्व्यभिचारन्निश्चिनोमि ॥ सर्वदा सर्वत्र सर्वथापि विजयिनं भवन्तमेव मन्ये ॥ अङ्ग भवानेवास्य राज्यस्य कुटुंबस्यामीषां परिजनानां समग्रवित्तस्य कोशस्य साधुसमारब्धायाश्च सभायाः विद्यावलेपदुर्निरीक्ष्य-स्य वंदिनश्च परमो नाथः । यद्वस्तु यथाप्रकाशते तथा तत्कर्मक्रियतां । उचितश्चायमवसरः द्वैतियीकमाश्रममपगन्तुं । अथवा के वयं सर्वथा भवान्नः प्रभुरिति अलमतीव वाचां विसर्गेणेति उपसञ्जहार ॥

हन्तहन्त कथं वंदी पराजितः । कथमष्टावक्रोविजिग्ये । केन हेतु-नाम्यवन्दिनः प्रातिभञ्चक्षुर्वेदिञ्चति स्म । कल्पनाकल्पवृक्षश्चासौ मुनिकु-मारकः । इत्येवंप्रायाः सभास्ताराणां व्यवहाराः प्रवलाः प्रादुरासन् । वंदी विजितोपि न विपसाद् । यतः अधिकविद्यावतां धुरि अल्पज्ञाः सहजमूका-भवन्तीति न्याय्य एव लोकवादः । नह्यदयमानेसहस्रकिरणे ज्योतिरिखण-प्रकाशमुभलभामहे । अर्हत्ययं माणवकः विद्याः प्रवक्तुं । जितोहं किमनुष्ठा-तव्यमेनेन । आर्येणन्द्रद्युम्ने प्रकल्पय प्रायश्चित्तमात्मकत्थनस्य ॥ प्रवीणश्चा-सौ मुनिदारकः । इति सलज्जं सावष्टंभञ्च राजानमष्टावक्रञ्चावलोकमानः क्रियासमभिहारेण अवदत् । तदाचाष्टावक्रः पितृमज्जनजनितरोषाभिता-भ्रेक्षणः महोरग इव उच्छ्वसन् प्रप्फुरितोष्ठपुटः राजानमवलोक्य “कार्य-तामयं वंदी तमाचारं । यश्चानेन पगाजितानामनुष्ठापितः अभूत् ॥ इति स गौरवावष्टंभपुदीरयामास । इत्थं अभिहितश्चवारुणिवेन्दीविनयेन विज्ञाप-यतिस्म विदुषाम्मध्ये । “तत्र भगवान् किल वरुणः द्वादशवार्षिकमत्रं माजिहीर्षुः पाग्दृश्चनः पग्मब्राह्मणान् प्रापयामुंलोकं । त्वया किल प्रथमं

जनकयज्ञेसभ्यपदमंगीक्रियतां । यत्र समागताः विशिष्टाः शिष्टाश्च परी-
क्षणीयाः संभविष्यन्ति । एवं परीक्ष्यनिमज्जनाचारेणाधः प्राप्यमाणैरविघ्न-
मनुष्ठास्यते अध्वरः । इति सहेतुकं न्ययुंक्तं । सच मे पिता । सर्वमपीदं
तदर्थं मयानुष्ठितं युज्यते एव पितुराज्ञामनतिलंघयतः पुत्रस्य ईदृशोप्याचा-
रः ॥ इतो गताश्च ब्राह्मणाः प्रायेणात्रागमिष्यन्ति । अध्वरसमाप्तिश्चाद्यैव
जातेति तर्कयामि ॥ अमुमुदन्तमवगत्यावधार्यच मम विधेयः पराजयांकः
कोपि । यदिचेह्यन्ते मयि तर्हि बहूपकृतमिति सदीनं वदति वंदिनि
अष्टावक आरेभे वक्तुं ॥ आर्याः सर्वेप्यवहितास्थ । इतः पूर्वं समागताश्च
महान्तः ममान्यूनवचस एवाभवन् । नाहमागतो वंदिनं विजेतुं । मम
च पिताऽनेन मज्जितो वर्तते कुत्रापीति ब्राह्मणवाक्यादवागच्छं । किं जातेन
तेन पुत्रेण । येन पितुरीषकरोप्युपकारः नाचरिष्यते । अपत्यं तदेवेति
मुनयसस्समामनन्ति । येन जातमात्रेण प्रवृद्धेन वा कुलस्य पितुर्वा महदृण-
मपाक्रियते ॥ न पातयतीत्यपत्यं सार्थमाहुः । नान्तरीयकश्च वंदिपराभ-
वोपि मे प्रयोजनपदमधितिष्ठति ॥ अहंकारग्रंथिनिबिडितान्तःकरणाश्च न
विरमन्ति विवक्षितमलब्ध्वा ॥ शिशोरपि मम वचनं साधु भवतामामोदाय
भवेत् । सत्सु बहुषु व्यवहृत्पु सगद्गदं वदितरि बालके एव बलीयान्प्र-
मोदसंभारः ॥ दृश्यतां किशोरशुक्रस्य वचसि अनितरसाधारणा प्रीतिः ॥
नापि विरुद्धमाभाषितं श्रुत्यादीनां । यथा शिक्षितमाचार्योहालकेन तथा
व्यवहृतं । परन्तु चेतस्संरंभः न विरमति । अयमपि वारुणिः यथावद्धर्म
आचरितुमर्हति । पराजितानां कृते अभ्युपगतः ग्लहः सर्वैरपि अवश्यमनु-
ष्ठेयः । अन्यथा न शाम्यति कृतमज्जितानामहीनः पराभवः । अतोत्राजि-
गमिष्वोपि पूर्वमज्जिताः पितृप्रमुखाः उत्तिष्ठेरुरुदकात् । वक्रवचनश्च वंदी
अन्तर्जले मज्जयितव्यः एवेतिसाक्रोशं समापयत् वचनम् ॥

एवं विरतवचने मुनिकुमारे वंदीत्थंप्रत्यभाषत “सलिलमज्जनन्नाम
न मे प्रतिभयावहं कर्म ॥ यतः अहं सलिलाधिपस्य वरुणस्य सुतः ।
न मां पीडयेयुः आन्तराणि बाह्यानि वा स्थानविशेषप्रतिष्ठापितानीन्द्रिया-

णि ॥ भवतः पितृप्रमुखाश्च द्विजातयः प्राप्तसम्माननाः संप्रत्येव सलिला-
दुत्पतन्तस्सन्तु इति ॥ तदात्वष्टावक्रः सरोपसंभृताक्षरमवादीत् राजानं ॥

नानेन जीवता कश्चिदर्थो मे वंदिना नृप ।

पिता यद्यस्य वरुणो मज्जयैनं जलाशये ॥ इति ॥

तदा वन्द्यपि आत्मनः वरुणपुत्रतां प्रचिकटयिषुरित्थं वदतिस्म ॥

अहं पुत्रो वरुणस्योतराङ्गः न मे भयं विद्यते मज्जितस्य ।

इमपुहूर्त पितरं दृक्ष्यतेऽयं अष्टावक्रश्चिरनष्टं कर्होळम् ॥ इति ॥

राजा चन्द्रद्युम्निना अष्टावक्राशय मनुस्न्धानेन वंदीमज्जनविधौ
नियुक्तः अवगाह्यान्तिकसरसि ममज्ज ॥ उदतिष्ठच्च हाहाशब्दः महान्
पर्यन्तस्थितिजुषां ॥

तदानाञ्च सरिति सरसि च तरंगाणां प्रकाराः बहुधा चलाचला
अदृश्यन्त ॥ ततः क्षोभात् केचन जातरूपपरिष्कृतोत्तरीयपटधारिणः के-
चित् अभिरूपसौंदर्यशोभावितानाः विख्यातवैदूर्यमणिमालाप्रमाधितग्रैवेय-
काः अपरेच द्रुवहमुवर्णभार परिपीडित शिरोभागाः स्वलतिप्रायाः अन्ये-
चान्तेवासिशतसमाहृतोपदासंभाराः अनवरताध्ययनलालसाश्च बहवः पलि-
ताशिरसः प्रवेपमानगात्राः परमवृद्धाः प्रादुरासन् । तेषामध्ये पुत्रस्याष्टावक्रस्य
निस्तुल्यशोवितानं विद्यामुप्रख्याप्यमानं सप्रसोदमभिनन्दयन् स्वशापान्-
विधायिनाऽऽकारेणानुमाय अपत्यस्यान्तिकभुवं यावदाजगाम तावदेव कर्होडे
स्वादच्युतत्पुष्पनिकरः । मन्निहितास्मर्वेपिमदचरिताः दिप्यः प्रशशंभुरेनं
कर्होडे कल्याणमतिना कल्येन पुत्रेण कलितसंसर्गः । मैथिलश्च महाराजः
यथोचितमृपचारेण संपूज्य कर्होडे अष्टावक्रञ्चाभिष्टुत्य अपत्यस्यावश्यकतां
तदीयम्महिमानञ्च बहुधावर्णयामास ॥ तदा कर्होडोपिपुत्रस्य अष्टावक्रि-
मणि हेतुं, स्वस्य तत्कृतमृपकारञ्च, विस्तरशो निरूप्य आत्मीयमपि वृत्तं,
औद्दालकस्यानुग्रहञ्च, बहुधाप्रख्याप्य निरवधिमानन्दमागरं पुनरपि अव-
गाह्यान्तर्मज्जनेवानुवभूव सम्प्रोदं । वन्द्यपि मुनिकुमारसौहृदयसंपिपाद-
यिषया जनकस्य निविदेदयिषया कर्होडापरगधपरिजिहीषया विद्वत्समागम-

सिसेविषयावा पुनरपि सलिलादुत्थाय सभामध्यमुपगम्य अष्टावक्रमालिङ्ग्य जातो भवान्मैंगुलिप्रणयी मर्यादातिलंघीन्यपि वचनानि विस्मर्यतां आर्य कहोड पितुर्निदेशेन कृतं । न ममापराधो भवतो मज्जनविधौ ॥ मैथिल उक्त्थ्यं सामं गीयते । सन्निहितश्च कालो होमविशेषस्य । तदियं सभा समाप्यतामित्युक्त्वा उत्तिष्ठति वंदिनि सर्वेषुच सभास्तारेषु राजा सविनयं क्रियासमभिहारेण एवं समागन्तव्यमिति प्रार्थ्य पर्याप्तं भूषणं धनंच प्रदाय प्रस्थापयामास तान् ॥ •


तदा अष्टावक्रोपि सह पित्रा वंदित्वा वंदनीयान् समाघ्राय सव-
यसः समालिङ्ग्य अनुजप्रायान् वंदिनंच विधाय तुष्टं मैथिलमापृच्छय यथा-
गतं पन्थानमवागाहत ॥ सामाजिकाश्च वंदिप्रभृतयो विशिष्यमुनिकुमारं
परिणय यथास्वमुपजग्मुरावसथं । तौच त्वरितयागत्या औद्दालकाश्रममवाप-
तुः । दूरादेवानयोः पितापुत्रयोरामनंविदन्तो वटवोविद्यार्थिनः विज्ञापयमा-
सुरौद्दालकिं श्वेतकेतुं तत्पितरं कहोळपत्नींच । उद्दालकश्च साश्रुभ्यां लोच-
नाभ्यामनीवोपोषिताभ्यामिव एतौ चिरेण पपौ । श्वेतकेतुरपि समालिङ्ग्य
कहोडं इयतः कालस्य कौशलं सर्वविषयेष्वप्यपृच्छत् । अन्तिकाश्रमस्था-
स्मर्वेपि संभूय नवाभ्युत्थितमिव चकोरपरिषत्समाराधनचुंचुं पीयूषकिरणं
अनभ्रामिव वृष्टिं राहुग्रसनविमुक्तमिव रविमण्डलं अरण्यादुपावृत्तमिव रघु-
नन्दनं सावित्रीसमुज्जीवितमिव सत्यवन्तं तमक्षिभ्यामापीयाति जहृषुः ॥

एतावपि क्वचिज्जरतीभिस्सनीराजनमभिपूजितौ अपरत्र कुशलप्रश्न
समुद्यतपीवरबाहुभिः प्रवृद्धैः उच्यमानाशिषौ उन्नमितकन्धरैर्वामनैश्चान्ते-
वासिभिरविमुक्तपार्श्वौ सन्तोषभरेण क्षीरोदमिवावनितलं प्रापयन्तौ साधु-
वाद्वादाधुर्येण सुधापूरमिवाप्लावयन्तौ अतिचिरान्तर्हितदर्शनेन सारस्वती
रीतिमिव सन्दर्शयन्तौ आलापमाधुर्येण आनन्दोदधिमिवाविर्भावयन्तौ आ-
कलितफलतया भगीरथप्रभावमिव प्रस्फोरयन्तौ पराजितवंदितया नारसिंह-
मिव विक्रमं व्याख्यान्तौ निमग्नोद्धरणलीलया वाराहीमिव पद्धतिमनुबोध-
यन्तौ आश्रममाजग्मतुः ॥ •

तदाश्रमपदञ्च पलितेशिरसां परिमण्डलेन श्वेतमयमिव पल्लवमय-
मिव पिष्टच्छिषासमागतैर्वटुनिकरैः समुद्रमयमिवानन्दाश्रुपूरैः सितकिरण-
मयमिव प्रहसनप्रभावितानैः ज्ञानमयमिव वाङ्मयविशेषप्रवचनैः धर्ममय-
मिव तात्कालिकाभिवादानादिभिस्समयाचारैः शब्दमयमिव स्वागतवचनैः
भावुकमयमिव आर्शावचननिकरैः प्रमोदमयमिव प्रहृष्टजनताभिः प्रकाश-
ते स्म ॥ इत्थमाश्रममुपागतं सपुत्रञ्च कहोडं दूरादेवावसथादवलोक्य
जातहर्षापि चिरविरहजं तनिमानमंगकैरभिदधती एकवेणाभूतकैश्या झ-
टिति समुद्रताश्रुप्रसरा असंस्कृतौष्ठपुटा परिधूसरवसना पाण्डिमपर्या-
प्तभूषणा मूर्तिमताव पातिव्रत्यपरिपाटी सशरीरेव तपोविततिः सा-
कृतिरिव साधुता सतनुरिवातनुधर्मानुष्ठितिः क्षामकपोला परिमितकथा
कहोडपत्नी च अन्तरागतं अवदातावलोकनैः साधुसंभावयन्ती अनक्षरमा-
वेदयन्ती आत्मनानुभूतानां दुःखसन्ततीनां परिपाकं, अह्वयापत्यमष्टावक्रं
द्वारागतमेव बलादाकृप्य मूर्ध्नि समुपाग्राय गण्डफलकेच चुंबन्ती वाहुभ्यां
गाढं परिप्वजमाना “त्वया खलु पुत्रवती” इति साधुवादान् वदन्ती चि-
रमविहायापत्यमस्थात् ॥ अन्तःप्रविष्टञ्च कहोडं अनभ्यस्तभ्रविलासेन के-
वलं साश्रुणा लोचनेनात्मदैन्याविर्भावसूचकेनाग्नतीव सा प्राप्तबाधम्य भर्तु-
वीक्षणेन दुःख्यन्ती जितकाशिपुत्रसमागमेन तुप्यन्ती वसन्तोदयमाधवील-
तेव शोच्यां प्रियदर्शनाञ्च पर्यायेण दशामश्रुवाना आसीत् ॥ इत्थं समा-
गतानां तेषां प्रवृद्धे हर्षप्राग्भारे कहोडोपि तत्कालोचितान् सल्लापान् परि-
समाप्य अपत्यमष्टावक्रमाहूय इत्थमुक्तवान् ॥ “भवता गर्भगतेन शिक्षितः
कोपितश्चाहमशपमंगानामष्टधावक्रिमाणं । संप्रति तु अमुप्यां समंगायां
स्नाहि । वपुषः कौटिल्यं वीचीकौटिल्येनापयाम्यति । मा चिरय । वंदि-
विजयेनेव वपुस्सौभाग्येनापि विराजिष्यते इति ॥

तदनु यथापितृनियोगमाचचार स्नानमष्टावक्रः । स्नातोत्थितश्च पूर्ण-
चन्द्र इव विधूतवक्रिमा विरराज ॥ समंगाचात्मनः अन्वर्थतामवाप्य परमां-
प्रहृष्टतामवबोधयितुकामवापांपतिं ससंभ्रममगात् ॥

एवमेते मिळित्वा विहाय विषादं प्रहाय पाण्डित्यदौर्गत्यं अवाप्या-
तुलां समृद्धिं अनुभूयाश्चमदुर्लभानि सुखानि अनवरताच्चापनाध्वरदीक्षाः
औपनिषदार्थबिश्राणनविख्याताः समंगातीरालंकाराः समाः परस्सहस्रं
यापयन्तोऽशिक्षयन् लौकिकीं वैदिकीञ्च वृत्ति मवनौ ॥



शुद्धाशुद्ध सूचका ।

पृष्ठं	पाङ्क्तिः	अशुद्धानि.	शुद्धानि.
१	२	सेवितः	सेवितः
२	८	राजविजयस्य	राजमथनस्य
३	२	भरितैः	भरितैस्तटागैरुपशोभितः
	४	तरु,	तरुभिश्च
५	९	हायन्याकन्यया	हायन्यानुजया
६	११	विभाग	विभाग
७	१९	स्विद्यति	स्विद्यते
	२१	णामन	णामेन
	२२	सदा	अमुं ग्वलुमदा
८	२०	काले	सतिकाले
९	६	उपानहौ	उपानहौ
		श्चाचार्यः	श्चाचार्यः
१०	३	मुगंप	मुगंकमपिप
	९	तेजन्नः	तेजःपृन्नः
	२०	पालन्तु	पालयन्तु
१२	६	विधिप्र	विधियथानियोगश्चप्र
१३	४	दृदक्ष	दिदृक्ष
१४	४	विधिः	विधिः इत्थमेवदैवमप्याह
	२२	समङ्ग	समङ्ग
१६	१४	सुमङ्ग	समङ्ग
	१८	यद्गुण	यद्गुण
१७	१	सुमङ्ग	समङ्ग
	५	पिण्डानकानि	पिण्डकान्
	११	स्मिश्च	स्मिश्च
	२५	वन्ध	वन्ध

पृष्ठं	पङ्क्तिः	अशुद्धानि.	शुद्धानि.
१८	२	चार्याणी	चार्यानी
	१६	चार्याणी	चार्यानी
	२४	समीधः	समिधः
१९	१	गन्तुं	गमयितुं
	३	कौशिकीं	कैशिकीं
	४	लालाटिकं	लालाटिकं
	१३	संमिळन्ती	संमिळन्ती
	१९	कल्याणी	सत्यवती
२०	१७	जाया	जायां
	१९	कल्याणी	कल्याणिनी
२३	१२	क्षिस्थाना	क्षिस्थेना
	१९	खिद्यन्ती	खिद्यमाना
२४	१	कठोग	कठोरग
२५	५	जनानि	जनानिच
	१३	वतिनी	वर्तिनी
	२२	वधीर	वधीर
२६	२४	सर्वया	सर्वधा
२९	१२	मुच्छित	मुञ्चित
३०	१०	स्वस्य	स्वाम्य
	१८	पन्थाः	पन्था
३१	१०	जितं	मितं
३२	४	रिणः	रिणस्तु
	५	श्वेत	च्छ्रेत
	१०	कमुद्यमंसाधु	क उद्यमःसाधु
	१३	तरन्ति	तरन्तीति

(३)

पृष्ठ	पाङ्के:	अशुद्धानि.	शुद्धानि.
३३	१९	भाघ	भाव
३५	१०	द्विवग	द्विमुपग
	२६	किमिमो	किमो
३९	३	युक्त	युक्क
४०	७	ममुहू	मम्मुहू
	१३	सीन्दर्य	सौंदर्य

॥

॥